



గేయాలు

పౌరాణిక, జానపద, సామాజిక

పాల్వేటి తరగల్లో మల్లి



## సదాశివ సమారంభం



గురు దక్షిణామూర్తి



గురు వేదవ్యాస మహర్షి



గురు కుక మహర్షి



గురు నాటర మహర్షి



గురు వాశ్మిక మహర్షి



గురు శిక్షప్తి

## శంకరాచార్య మధ్యమాం



గురు దత్తాత్రేయ



గురు బాలాఠి



గురు గోరమ బుద్ధ



గురు ఆదిశంకరాచార్య



గురు రామానుజాచార్యులు



గురు జ్ఞానేశ్వర్



గురు రవిదాస్



గురు కబీర్ దాస్



గురు చైతన్య మహా ప్రభువు



గురు నానక్



గురు రాఘవేంద్ర స్వామి



గురు వీరబ్రహ్మేంద్ర స్వామి



యోగి బేమన

## అస్మదాచార్య పర్యంతం



గురు శ్రీలింగ స్వామి



గురు లాహిరి మహాశయ



గురు రామకృష్ణ పరమహంస, అమ్మ శారదాదేవి



గురు వివేకానంద



గురు సాయి బాబా



గురు ఆరబింద్



గురు రమణ మహర్షి



గురు యోగానంద



గురు చక్రవర్తి ప్రభుపాద



గురు మళయాళస్వామి



గురు విద్యాప్రధానానందగిరి



గురు చంద్రకేశవర పరమారాధ్య

## వందే గురుపరంపరాం...



నన్ను “నేను” తెలుసుకోవటానికి

నన్ను “నేను” మార్పుకోవటానికి

“నేను” గా ఉండటానికి

మరియు అత్యుత్తమ జీవన విధానానికి

కావలసిన భక్తి,జ్ఞాన,కర్మ,ధర్మ సమాచారం ఒకేచోట తెలుగులో ఉచితంగా!

సాధారణంగా వేదాంతం తెలుసుకోవాలనే కోరిక వుంటుంది, కాని గ్రంథాలు అందుబాటులో లేవు. ఇంకొకరి దగ్గర గ్రంథాలు వుంటాయి, కాని జిజ్ఞాసువులకి ఎక్కడ ఉన్నవో తెలియదు. అలాగే కొన్ని లైబ్రరీ లో కొన్ని రకాల పుస్తకాలు మాత్రమే లభ్యం అవుతున్నాయి, అంతేగాక విలువైన గ్రంథాలు సరైన సంరక్షణ లేక కనుమరుగైపోతున్నాయి, కనుక మన అందరి కోసం భారత ప్రభుత్వం పురాతన ఆధ్యాత్మిక గ్రంథాలను సంరక్షించే నిమిత్తం ఎంతో శ్రమతో కంప్యూటరీకరణ ద్వారా ఒక చోట చేర్చుతూ ఆన్ లైన్ చేయటం జరిగింది. ఇటువంటి విలువైన జ్ఞాన సంపదను మరింత సులభంగా అందుబాటులోకి తీసుకురావటానికి సాయి రామ్ సేవక బృందం ఉడతా భక్తి గా ఇప్పటివరకే దాదాపు 5000 పుస్తకాలను వివిధ వర్గాలుగా విభజించి PDF(eBOOK) రూపంలో ఆన్ లైన్ లో ఉచితంగా అందించటం జరిగింది. కనుక ప్రతి ఒక్కరు ఈ సదవకాశాన్ని సద్వినియోగం చేసుకోగలరు. ఇందుకు సహాయం అందించిన భారత ప్రభుత్వపు వెబ్ సైట్( డిజిటల్ లైబ్రరీ అఫ్ ఇండియా <http://www.new.dli.ernet.in>), ఆర్కైవ్ వెబ్ సైట్(<https://archive.org>), గూగుల్ వెబ్ సైట్(<https://www.google.co.in>), మైక్రోసాఫ్ట్ వెబ్ సైట్(<http://www.microsoft.com>) కు మేము ఋణపడివున్నాము.అలాగే ఇటువంటి బృహత్తర కార్యక్రమానికి పెద్ద మొత్తం లో గ్రంథాలను అందించిన తిరుమల తిరుపతి దేవస్థానమునకు కూడా మనం ఋణపడివున్నాము. సాయి రామ్ సేవక బృందం కోరుకొనేది ఒక్కటి, ప్రతి ఇల్లు ఆధ్యాత్మిక జ్ఞాన గ్రంథాలతో నిండిపోవాలన్నదే మా కోరిక.

ఈ గ్రంథాలను ఉచితంగా ఆన్ లైన్ లో చదువుటకు, దిగుమతి(డౌన్లోడ్) చేసుకొనుటకు గల మార్గాలు:

- 1) భారత ప్రభుత్వపు వెబ్ సైట్: <http://www.new.dli.ernet.in> లేక <http://www.dli.ernet.in>
- 2) సాయి రామ్ వెబ్ సైట్: <http://www.sairealattitudemanagement.org>
- 3) సాయి రామ్ గూగుల్ సైట్: <https://sites.google.com/site/sairealattitudemanagement>
- 4) ఆర్కైవ్ వెబ్ సైట్: <https://archive.org/details/SaiRealAttitudeManagement>

ఈ జ్ఞాన యజ్ఞం పై గల సలహాలు,సూచనలకు సేవక బృందాన్ని సంప్రదించుటకు: [sairealattitudemgt@gmail.com](mailto:sairealattitudemgt@gmail.com)

సాయి రామ్ భక్తి,జ్ఞాన సమాచారం: <https://www.facebook.com/SaiRealAttitudeManagement>

సాయి రామ్ భక్తి,జ్ఞాన సంబంధ వీడియోలు: <https://www.youtube.com/user/sairealattitudemgt>

ఈ జ్ఞాన యజ్ఞంలో ప్రతి ఒక్కరు పాల్గొని, ఈ అవకాశాన్ని సద్వినియోగం చేసుకొని,మీరు సంతృప్తులైతే మరొక సాధకునికి, జిజ్ఞాసువులకు మార్గం చూపించగలరని ఆశిస్తున్నాము. మీరు చదువుకోవటంలో ఏమైనా ఇబ్బంది కలిగితే సేవక బృందంను సంప్రదించగలరు. ఒకవేళ మా సేవలో ఏమైన పొరపాటు వస్తే మన్నించగలరు.

ఈ గ్రంథపు భారత ప్రభుత్వ డిజిటల్ లైబ్రరీ గుర్తింపు సంఖ్య: 2020120029481

గమనిక: భక్తి,జ్ఞాన ప్రచారార్థం ఉచితంగా eBook రూపంలో భారత ప్రభుత్వపు సహాయంతో ఇవ్వడం జరిగింది. ఈ గ్రంథముపై వ్యాపార,ముద్రణ హక్కులు రచయిత,పబ్లిషర్స్ కి గలవు, కనుక వారిని సంప్రదించగలరని మనవి చేసుకొంటున్నాము.

**SaiRealAttitudeManagement(SAI RAM) - సాయి నిజ వ్యక్తిత్వ నిర్వహణ(సాయి రామ్)**

**\* సర్వం శ్రీ సాయినాథ పాద సమర్పణమస్తు \***



భారత ప్రభుత్వపు వెబ్ సైట్ - డిజిటల్ లైబ్రరీ అఫ్ ఇండియా

<http://www.new.dli.ernet.in>

Digital Library of India: Inc. X

www.new.dli.ernet.in

# Digital Library of India

Hosted by: Indian Institute of Science, Bangalore in co-operation with  
CMU, IIT-H, NSF, ERNET and MCIT for the Govt. of India and 21 major participating centres.

Home Vision Mission Goals Benefits Content Selection Current Status People Funding Copyright Policy FAQ RFP

Books Journals  
Newspapers  
Palm-Leaves (Manuscripts)

Title:

Author:

Year:  to

Subject: Any Subject

Language:

Scanning Centre: Any Centre

[Presentations and Report](#)  
[Statistics Report](#)  
[Status Report](#)  
[Feedback](#) | [Suggestions](#) |  
[Problems](#) | [Missing links or](#)  
[Books](#)

Click [here](#) for PDF collection  
DLI MIRROR at IUCAA Data Center PUNE

For the first time in history, the Digital Library of India is digitizing all the significant works of Mankind.

[Click Here to know More about DLI](#) <sup>New!</sup>

Books	Journals	Newspapers	Manuscripts
<ul style="list-style-type: none"><li><a href="#">Rashtrapati Bhavan</a></li><li><a href="#">CMU-Books</a></li><li><a href="#">Sanskrit</a></li><li><a href="#">TTD Tirupathi</a></li><li><a href="#">Kerala Sahitya Akademi</a></li></ul>	<ul style="list-style-type: none"><li><a href="#">INSA</a></li></ul>	<ul style="list-style-type: none"><li><a href="#">Times of India</a></li><li><a href="#">Indian Express</a></li><li><a href="#">The Hindu</a></li><li><a href="#">Deccan Herald</a></li><li><a href="#">Eenadu</a></li><li><a href="#">Vaartha</a></li></ul>	<ul style="list-style-type: none"><li><a href="#">Tamil Heritage Foundation</a></li><li><a href="#">AnnaUniversity</a> <sup>New!</sup></li></ul>

Title Beginning with.

A	B	C	D	E	F	G	H	I	J	K	L	M	N	O	P	Q	R	S	T	U	V	W	X	Y	Z					
Author's Last Name																														
A	B	C	D	E	F	G	H	I	J	K	L	M	N	O	P	Q	R	S	T	U	V	W	X	Y	Z					
Year																														
1850-1900					1901-1910					1911-1920					1921-1930					1931-1940					1941-1950					1951-
Subject																														
Astrophysics	Biology	Chemistry	Education	Law	Mathematics	Mythology	Religion	For more subjects...																						
Language																														
Sanskrit	English	Bengali	Hindi	Kannada	Marathi	Tamil	Telugu	Urdu																						

# అతి విశిష్టం ఈ దానం!

స్వామి వివేకానంద

“దానాలలోకెల్లా ఆధ్యాత్మిక విద్యాదానం చాలా శ్రేష్ఠమైంది! దాని తరువాతిది లౌకిక జ్ఞానదానం, ప్రాణదానం, అన్నదానం” అని వ్యాసమహర్షి చెప్పారు.

మన ఆధ్యాత్మిక జ్ఞానం భారతదేశ హద్దులలో నిలిచి పోకూడదు. లోకమంతటినీ ఆవరించాలి! ఇలా లోకవ్యాప్తమైన ధర్మప్రచారాన్ని మన పూర్వులు చేశారు. హైందవ వేదాంతం ఎన్నడూ ఈ దేశం దాటి పోలేదని చెప్పేవారూ, మతప్రచారార్థం తొలిసారిగా, పరదేశాలకు వెళ్ళిన సన్యాసిని నేనే అని చెప్పేవారూ, తమ జాతిచరిత్ర నెరుగని వారే! ఇలాంటి సంఘటనలు ఎన్నోసార్లు జరిగాయి. అవసరమైనప్పుడల్లా, భారతీయ ఆధ్యాత్మిక జ్ఞానప్రవాహం వెల్లువలా లోకాన్ని ముంచెత్తుతూ వచ్చింది.

రాజకీయ ప్రచారాన్ని రణగొణధ్వనులతో, యోధులతో సాగించవచ్చు. అగ్నిని కురిపించి, కత్తిని జళిపించి, లౌకిక జ్ఞానాన్నీ సంఘనిర్మాణ విజ్ఞానాన్నీ విరివిగా ప్రచారం చేయవచ్చు. కానీ ఆధ్యాత్మిక జ్ఞానదానం కళ్ళకు కనిపించకుండా, చెవులకు వినిపించకుండా కురుస్తూ, రోజూ పువ్వుల రాసుల్ని వికసింపజేసే మంచులాగా నిశ్శబ్దంగా జరగవలసి ఉంది. భారతదేశం నిరాడంబరంగా, లోకానికి మళ్ళీ మళ్ళీ చేస్తూ వచ్చిన దానమిదే!

మిత్రులారా! నేను అవలంబించే విధానాన్ని తెలియజేస్తాను వినండి. భారతదేశంలోనూ, ఇతర దేశాల్లోనూ మన పారమార్థిక ధర్మాలను బోధించడానికి తగినవారుగా మన యువకుల్ని తయారు చేయడానికై భారతదేశంలో కొన్ని సంస్థలను నెలకొల్పాలి! ఇప్పుడు మనకు కావలసింది బలిష్ఠులు, జవసంపన్నులు, ఋజువర్తనులు, ఆత్మ విశ్వాసపరులు అయిన యువకులు. అలాంటి వారు నూరుమంది దొరికినా, ప్రపంచం పూర్తిగా పరివర్తన చెందగలుగుతుంది!!

ఇచ్చాశక్తి తక్కిన శక్తులన్నీ కన్నా బలవత్తరమైంది. అది సాక్షాత్తూ భగవంతుని దగ్గరి నుండి వచ్చేదే కాబట్టి దాని ముందు తక్కినదంతా లొంగిపోవలసిందే. నిర్మలం, బలిష్ఠం అయిన ‘ఇచ్చ’ (సంకల్పం) సర్వశక్తిమంతమైంది. దానిలో మీకు విశ్వాసం లేదా? ఉంటే మీ మతంలోని మహోన్నత ధర్మాలను ప్రపంచానికి బోధించడానికై కంకణం కట్టుకోండి. ప్రపంచం ఆ ధర్మాల కోసమై ఎదురుచూస్తోంది. అనేక శతాబ్దాలుగా ప్రజలకు క్షుద్రసిద్ధాంతాలు నేర్పడం జరిగింది. వారు వ్యర్థులని ప్రపంచమంతటా బోధలు జరిగాయి. ఎన్నో శతాబ్దాల నుండి వారు ఈ బోధనల వల్ల భయభ్రాంతులై, పశుప్రాయులైపోతున్నారు. తాము ఆత్మస్వరూపులమనే మాటను వినడానికైనా వారెన్నడూ నోచుకోలేదు. “నీచాతినీచుడిలో కూడా ఆత్మ ఉంది. అది అమృతం, పరమ పవిత్రం, సర్వశక్తిమంతం, సర్వవ్యాపకమైనది” అని వారికి ఆత్మను గురించి చెప్పండి. వారికి ఆత్మవిశ్వాసాన్ని ప్రసాదించండి. ❖



మూలం: శ్రీ రామకృష్ణ ప్రభ - ఫిబ్రవరి 2014




**పాఠేటి తరగల్లో నుండి**  
 (మల్లి పాటలు).



# పాఠేటి తరగల్లో మల్లి

(మల్లి పాటలు)



రచన :

పి. దుర్గారావు, యం.ఓ.యల్.

## వినయ వాక్యము

“పాలేటి తరగల్లో-మల్లి” అనే మల్లి పాటలు విషాద శీతికలు. ప్రియా వియోగముతో ఒకానొక రైతు యువకుడు మధుర స్మృతులతో పలవించిన విలాప ప్రలాపములు, కొంత వఱకిది యొక యదార్థ సంఘటన.

తెలంగాణమున నల్లగొండజిల్లాలో పాలేరు అనే ఒక సెలయేటు అందచందాలతో ప్రవహిస్తూవుంటుంది. ఈ సెలయేటు మిర్యాలగూడ తాలూకాలోగల తక్కిళ్ళపాడు గ్రామం దగ్గర ముచుకుంద (మూసీ)లో గలుస్తుంది. ఏటికిరువైపులా దారిపొడుగునా ఎన్నో గ్రామాలు. వర్షాలు పడినప్పుడే ఈ యేటుపరవళ్ళు త్రొక్కుతూ ప్రవహిస్తూవుంటుంది. లేకపోతే సాధారణంగా మోకాలుబంటి నీటితో ఒంపులు తిరుగుతూ ఒయ్యార మొలకబోస్తుంటుంది.

తక్కిళ్ళపాడుకు సమీపమునగల తడకమళ్ళ గ్రామ సమీపమున కృష్ణవేణి నదీమతల్లి నుండి నిర్మించిన నాగాయన సాగరము ఎడమ కాలువ ప్రవహిస్తూవుంటుంది. అచ్చట ఎస్కేప్ నిర్మింపబడినది. కాలువలో నీరు అధికమైనపుడు అప్పుడప్పుడు ఆకస్మికంగా నీరు పాలేరులోనికి వదలబడుతూ

ప్రస్తుత కథా విషయము—పాలేరు అవతలి ఒడ్డున  
—ఇంతలో పాటు పనిచేసి, ఇవతలి ఒడ్డున యింటిలో



సున్న పసిపాపకు స్తవ్యమివ్వడానికి ఒంటరిగా వెళుతుంది మల్లి. పాలేటిపై ఒంతెన లేనందున మల్లి మోకాలి బంటి నీటిలో నడిచి వెళుతూ వుంటుంది. కృష్ణ కాలువ నీరు ఆక స్మికంగా పాలేరులోనికి వదలడంవలన అప్పటికప్పుడు పాలేరు నిలువెత్తు ధారతో నిండిపోతుంది.

మల్లి బ్రతుకు పాలేటి తరగల్లో నూతేళ్ళు నిండుతవ్వే సఖి వియోగంతో మల్లి భర్త విలపిస్తాడు. ఆ రైతు యువకుని మనస్సు నీరై — యేతై ప్రవహిస్తుంది. ఆ విషాద తరంగాల ధ్వనలే యీ పాలేటి తరగలు, మల్లి పాటలు.

ఈ పాటలలో శ్రీ సందూరివారి ఎంకిపాటల ఛాయలు స్వీకరించబడినవి. కీ. శే. కవిస్వామాజీ శ్రీ విశ్వనాథవారి శిన్నెరసాని పాటలలో కిన్నెర భర్త పొవించిన ప్రలాపములు, మహాకవి భవభూతి ఉత్తర రామ చరిత్రలో శ్రీరామచంద్రమూర్తి సీతామహాదేవికై విలపించు విలాపములు అచ్చటచ్చట స్వీకరింపబడినవి. ఆ మహాకవులందరికీ భక్తిపూర్వక సమోవాకములు.

ఈ మల్లి పాటలు రసహృదయులకు ఏ మాత్రము రసానందము గలిగించినను ధన్యునిగా భావించుకుందును.

— ర చ యి తి

---

---

శ్లో॥ ఏకో రసః కరుణ ఏవ, నిమిత్తభేదా  
ద్భిన్నః పృథక్పృథ గివాశ్రయతే వివర్తాన్  
ఆనర్త బుద్బుద తరజ్జమయాన్వికారా  
సమ్భో యథా, సలిలమేవ హి త త్సమస్తమ్॥

— మహాకవి భవభూతి.







## మాతృ వందనం

వందనం యిదే వందనం

తెలుగు తల్లికి మా వందనం!

ఆటుకోట్ల ప్రజలను కనిపెంచిన

అమృతమూర్తి కివే యంజలులు!

వందనం యిదే వందనం!

తెలుగు తల్లికి మా వందనం!

...వందనం

తుంగభద్ర ముచుకుంద గోదావరి

పొంగిపొరలు శ్రీకృష్ణ వేణులతో

రంగుమీరు నవభాస్య రాసులతో

రాజ్యలైడి మా అన్నపూర్ణకిదే!

...వందనం

శిల్పచిత్రకళ నాట్య కీతులను

శ్రీకరమా బహు తేనె పల్కులను

తియ్యనిరాగము కమ్మని కవితను

తీరుగ నేర్చిన కళామతల్లికి!

...వందనం

దేశభక్తులను త్యాగశీలురను

ధీరుల వీరుల యోగిపుంగవుల

కడుపుచల్లగా కనిపెంచిన మా

కన్న తల్లి శ్రీ ఆంధ్రమాత కిదే!

...వందనం

భారతమాతకు ముద్దుబిడ్డగా

భావి ప్రగతికి వేగుచుక్కగా

విశ్వశాంతికై వీణను మీటుచు

వినుల గీతమును బాడెడి తల్లికి!

...వందనం

## క్రొత్త జగల

క్రొత్త జగతి వచ్చిందని  
కోకిల పాడింది!

ముచ్చటగా పువ్వులన్ని  
విచ్చుకున్నవీ!

...క్రొత్త

పచ్చని చిగురాకు బాల  
బంగారు మై పూతతో!  
ఆకుచాటులందున తన  
యందమునే చూచుకుంది!

...క్రొత్త

ఝుం ఝుంమ్మని తుమ్మెదలు  
చుట్టి నాట్య మాడగా!  
మావికొమ్మ, మాధవిలత  
మధురిమలను నొలికినవీ!

...క్రొత్త

చల్లనై న నన్ననై న  
పిల్ల గాలి కుఱ్ఱలూ!  
వన్నెల పూరెమ్మలతో  
వగలుచేసి కులికినవీ!

...క్రొత్త

అణువణువున విశ్వమంత  
ఆనందం విరిసింది!

క్రొత్తనేదో నూహింపగ  
కోర్కె మనసు నూగింది!

...క్రొత్త

## చివురునుండి పూవు

చివురునుండి పూవు చీలిపోయిందీ!

రెమ్మ కొమ్మను వీడి సొమ్మసిల్లిందీ!

చిటుచెమట లొలకగా చేసింది పొలముపని

ఉయ్యాలలో పాప ఊసుమతి కొచ్చింది!

స్తన్యమివ్వగ మల్లి తరలింది ఒంటిగా!

చివురునుండి పూవు చీలిపోయిందీ!

రెమ్మ కొమ్మను వీడి సొమ్మసిల్లిందీ!

మోకాలులోతున్న ముగుడ పాలేటపుడు

నిలువెత్తు అలలతో సిండింది నిముసమున

మల్లి మెదినత్తుకొని మనసు రంజిల్లింది!

చివురునుండి పూవు చీలిపోయిందీ!

రెమ్మ కొమ్మను వీడి సొమ్మసిల్లిందీ!

తల్లి రావే యంటు తఱచింది పాలేరు

అమ్మ వచ్చాసంటు అలరింది నామల్లి

తల్లి పిల్లలు సీటి తరగలై చిందాగు!

చివురునుండి పూవు చీలిపోయిందీ!

రెమ్మ కొమ్మను వీడి సొమ్మసిల్లిందీ!

నా తనువు మనసును నను వీడిపోయింది

పాలేటి తరగలలా పాడింది! ఆడింది!

విను వీధికేగింది! విరిసింది చుక్కలా!



## మనసుతో నిను చెలియ!

మనసుతో నిను చెలియ! మఱచిపోలేను!

తనువులో నుండి నిను తగ తఱుమలేను!

అరటియాకుకు మల్లె యడలుచుంటిని సఖియ!

చిటుగాలులకు గూడ చిత్రముగు రీతిని!

మనసు కంపటియాయ్యో! మల్లి నీ యెడబాటు!

మనసుతో నిను చెలియ! మఱచిపోలేను!

తనువులో నుండి నిను తగ తఱుమలేను!

నింగిచుక్కలమీద నీవు పాడిన పాట

మగువ! నా మనసులో మల్లెపూవులు పూయు

ఎటు మఱతు నా పాట? ఎటు విఱతు నీమాట?

మనసుతో నిను చెలియ! మరచిపోలేను!

తనువులో నుండి నిను తగ తఱుమలేను!

మల్లెచెట్టు క్రింద మగువ! నీ వానాడు

చిలుక కథలను నీవు చిత్రముగ చెప్పావు

మఱచిపోలేను సఖి! మన వలపు మన చెలిమి!

మనసుతో నిను చెలియ మఱచిపోలేను!

తనువులో నుండి నిను తగ తఱుమలేను!

తిరిగి మన మానాటి చిత్రములు చేసేమ?

మఱుజన్మలోనైన మల్లి మన మతుకుదుమ?

గాఢమగు ప్రేమలకు గలుగు ఫలమిదియో మొ!

## చిలుకతో నే బలికి

చిలుకతో నే బలికి కులికేది యిందుకే!  
చెలియ నా మల్లినీ మఱచేటి యందుకే!

పంజరపు చిలుకతో పలుమాట మాటాడు  
మాటాడి నామల్లి మైమఱపుచెందేది!  
‘చిలుక’ యని నే బిలువ చిలునగవు చిందేది!

చిలుకతో నే బలికి కులికేది యిందుకే!  
చెలియ నా మల్లినీ మఱచేటి యందుకే!

ఆకుపచ్చని చీర అందముగ ధరియించి  
చిలుకతో నా మల్లి కిలకిలా మాటాడ!  
చిలుకెవరో! మల్లెవరో! చిత్రంగ తోచేది!

చిలుకతో నే బలికి కులికేది యిందుకే!  
చెలియ నా మల్లినీ మఱచేటి యందుకే!

మల్లి మాటలనన్ని మది చిలక నేర్పింది  
మల్లెకై నేజేయు మర్మవేదనల విను  
మల్లివలె మాటాడి మనసు తాపము మాన్పు!

చిలుకతో నే బలికి కులికేది యిందుకే!  
చెలియ నామల్లినీ మఱచేటి యందుకే!

## హంస నడకలు

హంస నడకలు నడుచు అలరు నామల్లినీ  
హంస యని బిలువగా 'ఆ' యనదు, 'ఊ' యనదు!

తనను హంసగ బిలువ తగున? యనుభావమో!  
హంస తా గాదనుచు నలనభావమొ యేమొ!  
కుటిలభ్రుకుటిని చాల్చు కుండు నా మనసంత!

హంస నడకలు నడుచు అలరు నా మల్లినీ  
హంస యని నే బిలువ 'ఆ' యనదు! 'ఊ' యనదు!

'కుటిల భ్రుకుటిని' జేరి కోమలీ! నీ మోము  
'గండుతుమ్మెదయున్న కంజాత'మని యందు  
అంతలో నామల్లియలరించు ముఖమంత!

హంస నడకలు నడుచు అలరు నామల్లినీ  
హంస యని బిలువగా 'ఆ' యనదు, 'ఊ' యనదు!

'తుమ్మెదెటబోయె'నన త్రుళ్లుతూ నామల్లి  
'పూదోట కేగె'నను 'పోయిచూత' మనంతు!  
హంస నడకలతోడ ననుసరించును నన్ను!

హంసనడకలు నడుచు అలరు నా మల్లినీ  
హంస యని బిలువగా 'ఆ' యనదు 'ఊ' యనదు!



సి గ్గు!

సిగ్గేల మల్లియన  
చిరునవ్వు లొలుకుచు  
తన మొగము కరముతో  
తాఁజూటు చేసింది!

మాటాడ సిగ్గేల  
మల్లియని నేబలుక  
మాటాడ యత్నించి  
మానమూసింది!

మనసు మెచ్చిన పతిని  
మనసు నెచ్చిన సతిని  
మర్మమెందులకె నా  
మల్లి! యని నే బలుక  
హృదయ మిదె గొను మంచు  
హృది హృదిని జేర్చింది!

## నా మల్లి సొగసులు

నా మల్లి సొగసులు నాకు నాకే తెలుసు  
ఏ లోకమున లేని యెన్నెన్ని సొగసులో!

నిండుచందురు మొగము నీలి మబ్బుల కురులు  
కలువ పూవులనంటి కనులతో కులికేది  
కోకిలా పాటలతో కోర్కెలూరించేది!

నా మల్లి సొగసులు నాకు నాకే తెలుసు  
ఏ లోకమున లేని యెన్నెన్ని సొగసులో!

పట్టుచీరనుగట్టి పసుపు పారాణితో  
బుగ్గచుక్కను బెట్టి బొట్టు కాటుక దిద్ది  
సిగ్గపూల సలరింప జేర నను బిలిచేది!

నా మల్లి సొగసులు నాకు నాకే తెలుసు  
ఏ లోకమున లేని యెన్నెన్ని సొగసులో!

వేరై తిమని మనసు వెతలు పొందుటలేదు  
దూరమై పోతిమని దురపిల్లుటలేదు  
మల్లినొక బొమ్మగా మలచితిని మనసులో!

నా మల్లి సొగసులు నాకు నాకే తెలుసు  
ఏ లోకమున లేని యెన్నెన్ని సొగసులో!

## ఈ శిశిర ఋతు భార

ఈ శిశిర ఋతుభార మెటుల సహియింతు?  
 నీవులేనీ బ్రదుకు నే నెటుల భరియింతు?  
 నీవు లేనీ బ్రతుకు నే నెటుల భరియింతు?

ఆకులన్నీ రాలి అందాలు పోనాడి  
 మోడువలె నిలిచినా మోడహీనపు బ్రదుకు!  
 ఆ వసంతపు గీతి నాలపింతున యింక?

ఈ శిశిర ఋతుభార మెటుల సహియింతు?  
 నీవులేనీ బ్రదుకు నే నెటుల భరియింతు?

క్షీణ చంద్రునిబోలె చిన్న బోయెను మనసు  
 మినుకు తారకుమల్లె మేనిపన తరిగింది!  
 కలలవలె నా స్మృతులు కటిగి నీరయినవి!

ఈ శిశిర ఋతుభార మెటుల సహియింతు?  
 నీవులేనీ బ్రదుకు నే నెటుల భరియింతు?

మల్లీ! మన విద్వజ్జను మళ్ళీ వుట్టుదుమా?  
 మఱి మన మొక్కటై మనసు కలుపుదుమా?  
 నవ వసంతమునందు నాట్యమాడుదుమా?

ఈ శిశిర ఋతుభార మెటుల సహియింతు?  
 నీవులేనీ బ్రదుకు నే నెటుల భరియింతు?  
 నీవు లేనీ బ్రతుకు నే నెటుల భరియింతు?

## గువ్వ జంటను జూడ

గువ్వ జంటనుజూడ గుండెలవియును నాకు  
మల్లి జ్ఞాపకమొచ్చి మనసు చెటువగును!

గువజంట కువకువలు గుచ్చుకుని ములుకులై  
మల్లి మాటల పూలమాల నా మది జీల్చు!  
గుండెలాడిన నాటి గుసగుసలు మదికొచ్చు!

గువ్వ జంటనుజూడ గుండెలవియును నాకు  
మల్లి జ్ఞాపకమొచ్చి మనసు చెటువగును!

నే బలుక తా బలుక నేమేమో యేమేమో  
చెవిజేరి చెవిజేరి చెప్పకొను వారలము!  
అద్దరేతిరి దాటి యలు తెల్లవారేది!

గువ్వ జంటనుజూడ గుండెలవియును నాకు  
మల్లి జ్ఞాపకమొచ్చి మనసు చెటువగును!

గువజంట కువకువల గుట్టుమట్టే మనగ  
ఆరిండువలె మల్లి అరాలు చెప్పేది!  
'ప్రేమ సత్యమనీ!' 'ప్రీతి నిత్యమనీ!'

గువ్వ జంటనుజూడ గుండెలవియును నాకు  
మల్లి జ్ఞాపకమొచ్చి మనసు చెటువగును!

## కలల నన్నిటి మల్లి

కలల నన్నిటి మల్లి! కథలుగా జెప్పేవు  
నా కలల మర్మములు నీకెటుల తెలియూ?

నేను నీవూ కలిసి నింగిలో పువ్వులుగ  
చుక్కలలో తిరిగింది సూటిగా జెప్పేవు!  
తిరిగి మనమొచ్చింది తీరుగా పలికేవు!

కలల నన్నిటి మల్లి! కథలుగా జెప్పేవు!  
నా కలల మర్మములు నీకెటుల తెలియూ?

పున్నమి రేతిరీ పూలపడవానెక్కి  
సప్త స్వరములతోడ చక్కగా గొంతెత్తి  
జంటగా పాడింది సరసముగ జెప్పేవు!

కలలనన్నిటి మల్లి! కథలుగా జెప్పేవు!  
నా కలల మర్మములు నీకెటుల తెలియూ?

నే మురళి వాయంప నీవు నాట్యమునేయు  
వన్నెచిన్నెలనన్ని వరుసగా జెప్పేవు  
పాటగా పాడేవు ప్రతిరాత్రి కలలన్ని!

కలలనన్నిటి మల్లి కథలుగా జెప్పేవు  
నా కలల మర్మములు నీకెట్లు తెలియూ?

నీవు నా మనసేమో నీవు నేనో యేమో!  
నే గనెడి కలలన్ని నీవు గాంచుదు వేమో!  
మనసులో మనసువై మతిగుట్టు లాగావు!



## కొమ్మ చాటున జేరి

కొమ్మచాటున జేరి 'కో' యనకె మల్లీ!  
కొసరి కొసరి నాదు కోర్కె లూరించీ!

తెలినుబ్బు చీరతో మలినుబ్బు రవికెతో  
హంపవలె కులుకుతు నలరుదువు నాముందు  
నుదుట కుంకుమ దిద్ద నూలు కొలిపెదవు!

కొమ్మచాటున జేరి 'కో' యనకె మల్లీ!  
కొసరి కొసరి నాదు కోర్కె లూరించీ!

వీటిబిడ్డన నేను ఏకాంతముగ జేర  
నీవు కన్నులు కలుప నేకరము స్నానగా  
పరులు చూచెదరంటు పాటిపోయెదవూ!

కొమ్మచాటున జేరి 'కో' యనకె మల్లీ!  
కొసరి కొసరి నాదు కోర్కె లూరించీ!

ఆకులను పువ్వులను నలరు మాలనుగట్టి  
బసర చే ధరియించి యొయ్యారక్త మొలుకుదువు  
గళనీచు వేయమని కరము సాచేవు!

కొమ్మచాటున జేరి 'కో' యనకె మల్లీ!  
కొసరి కొసరి నాదు కోర్కె లూరించీ!

కొమ్మ చాటుందుకే 'కో' యనుట యెందుకే!  
మనసులో వేసితిని మల్లెపందిరి నీకు  
నీవు లేనీ నేను నిజముగా నే లేను

## అందుకేనే మల్లి!

అందుకేనే మల్లి! అన్నాను ఆమాట  
చెలియ నీ మేలుకై చేసింది తప్పా?

అందాల నీ మోము చందాల పరికించి  
వెన్నెలల జాబిల్లి వన్నెలను దోచుకొను  
జాబిల్లి కెదురుగా సఖియ! తిరుగకుమంచు!

అందుకేనే మల్లి! అన్నాను ఆమాట  
చెలియ! నీ మేలుకై చేసింది తప్పా?

కొలనిలో జూడకుము కోరి నీ కనుసాగను  
కలువ కాంతలు మూగి కాంత! దొంగిలినేయు  
అటు బోకుమని కాద! హద్దులో నుంచితిని!

అందుకేనే మల్లి! అన్నాను ఆమాట  
చెలియ! నీ మేలుకై చేసింది తప్పా?

చిలుకతో బలుకకుము! చిలుపలుకు దోచుకొను  
కోకిలను గూడకుము గొంతు పీపిని మ్రుంగు  
నీ అంద చందాలు నిలుప గద్దించితిని!

అందుకేనే మల్లి! అన్నాను ఆమాట!  
చెలియ నీ మేలుకై చేసింది తప్పా?

## పాట పాడవె మల్లి!

పాట పాడవె మల్లి! పడవనే నడుపుతా!  
నీపాట తేనెలో నే తేలిపోతా!

నన్నునీ పెదవిపై జారేటి తేనెతో  
మేలి బంగారు వీణ మీటినా రీతిగా  
తీయగా ఓ పాట తీరుగా పాడవే!

పాట పాడవె మల్లి పడవనే నడుపుతా!  
నీపాట తేనెలో నే తేలిపోతా!

జాబిల్లిలో నుండి జారేటి రేకగా  
వెన్నెల్లా తడిసినా కన్నె కల్వకు మల్లె  
నీ మనసులో పాట నిండే స గొంతుతో!

పాట పాడవె మల్లి పడవ నే నడుపుతా!  
నీపాట తేనెలో నే తేలిపోతా!

కలకాల మీ పుడమి కలిసి యుందామనీ  
ఈ పడవ పయనమున యేపాటు జరిగినా  
ఆనందలోకాల నటు కలిసి కొండమనీ!

పాట పాడవె మల్లి పడవనే నడుపుతా!  
నీపాట తేనెలో నే తేలిపోతా!

## మల్లి నీ చిత్రమును

మల్లి! నీ చిత్రమును మనసులో వ్రాయుదును  
మహానముగ నిలిచి నా మనసులో నతుకూ!

నీలి మబ్బులతోడ నీ కురుల నద్దుదును!  
కలువ పూవులతోడ కన్ను లమరింతు!  
చెలియ పుప్పొడులతో చెక్కు లమరించెదను!

మల్లి! నీ చిత్రమును మనసులో వ్రాయుదును!  
మహానముగ నిలిచి నా మనసులో నతుకూ!

ఇంద్రధనుసును దెత్తు నేడు రంగులతోడ  
వనములోగల పూల వన్నెలను నిదె దెత్తు  
ఎన్నెన్నో కల్పనల నింపుగా నినుగూర్తు!

మల్లి! నీ చిత్రమును మనసులో వ్రాయుదును  
మహానముగ నిలిచి నా మనసులో నతుకూ!

ప్రేమ శాశ్వతమంటు ప్రీతిగా పాడావు  
ఆపాట! ఆరూపు! అతికింది గుండెలో  
ఆరనీ దీపముగ అమరత్వ మొందింది!

మల్లి! నీ చిత్రమును మనసులో వ్రాయుదును  
మహానముగ నిలిచి నా మనసులో నతుకూ!

## నేను లేని రాత్రి

నేను లేని రేయి నిద్దురేపోదు!

మల్లికున్నా ప్రేమ మమత లెటు మఱతూ?

పూలు ముడువదు కురుల బొట్టుకాటుక నిడదు  
నిలువెల్ల నీరగుచు నీడలాగయ్యేది!  
నా రాకకై జూచి నాతి సగమయ్యేది!

నేను లేని రేయి నిద్దురేపోదు!

మల్లికున్నా ప్రేమ మమత లెటు మఱతూ?

మిద్దెక్కి నలుదిశల మీను కన్నులతోడ  
నిట్టూర్చి పలుమారు నీరవధ్వనులతో  
చెలువ మబ్బుల జూచి చిత్రముగ పలికేది!

నేను లేని రేయి నిద్దురేపోదు!

మల్లికున్నా ప్రేమ మమత లెటు మఱతూ?

నను విడిచి క్షణమైన నాతి దూరముగాదు  
లతవోలె నా మనసు జతగూడి కులికేది!  
మనసు నలుపులు మాపి మమతలను కురిసేది!

నేను లేని రేయి నిద్దురేపోదు!

మల్లికున్నా ప్రేమ మమతలెటు మఱతూ?

## జంటగా నా మల్లి

జంటగా నామల్లి వెంటనుండాల్!  
పంట చేసేలోన పరుగులెత్తాల్!

మంచెపై నే నుండి మల్లియని పిలువగా  
పచ్చనీ చీరతో పరువములు నొలుకుతూ  
కులుకుతూ వస్తుంది నామల్లి!  
కుండనపు బొమ్మలా నామల్లి!

జంటగా నామల్లి వెంట నుండాల్!  
పంట చేసేలోన పరుగులెత్తాల్!

ఆటపాటల తోడ అలరించు నామల్లి  
పంట చేసంతటిని ప్రతిధ్వనులు గావించు!  
ఒక చోట నిలువదు నామల్లి!  
ఒయ్యారి భామవలె నామల్లి!

జంటగా నామల్లి వెంట నుండాల్!  
పంట చేసేలోన పరుగులెత్తాల్!

ననుజేరి కవ్వించు నను పర్వులెత్తించు  
నా నీడగా మారు నావెనుక ముందులను  
మురిపించు నడిపించు నామల్లి  
ముందడుగు వేయించు నామల్లి!

జంటగా నామల్లి వెంట నుండాల్!  
పంటచేసే లోన పరుగులెత్తాల్!



## నిదురపోవే మల్లి

నిదుర పోవే మల్లి! నిదురపో మల్లి  
నిదురలోనే సుఖము నీవు కనుగొనుము!

కను కొలుకులందున కన్నీర దెందుకే  
గడిచినా కథలన్ని కలిసి మదికొచ్చెనా?  
అన్నింటిని మఱచి అలరి నిదుర పోవె!

నిదుర పోవే మల్లి! నిదురపో మల్లి!  
నిదురలోనే సుఖము నీవు కనుగొనుము!

బంగారు కలలతో పవళించు శయ్యపై  
తెలిమిబుద్ధి తెరలలో తేలిపో గీతముల!  
గిడులపై, నలలపై క్రీడించు నాట్యముల!

నిదుర పోవే మల్లి! నిదురపో మల్లి!  
నిదురలోనే సుఖము నీవు కనుగొనుము!

నను మరచిపో చెలీ! నా కథలు మఱచిపో  
చిఱునవ్వు పువ్వులతో చిర సౌఖ్యమున దేలు  
చినిగినా బ్రతుకుతో చింతలను నే నుండు!

నిదుర పోవే మల్లి! నిదురపో మల్లి!  
నిదురలోనే సుఖము నీవు కనుగొనుము!

ఇంత ప్రేమని తెలుపలేను

ఇంత ప్రేమని తెలుపలేను! మల్లీదీ

అంత ప్రేమని పలుక లేను!

తన వెంట జంటగా తనని యుండాలంట  
నిలిచినా సడిచినా నీడ నవ్వాలంట  
కలల లోపల గూడ కలిసి యుండాలంట!

ఇంత ప్రేమని తెలుపలేను! మల్లీదీ

అంత ప్రేమని పలుక లేను!

వెన్నెలలో నిద్రరము విహరింప వలెనంట  
పడవలో తనుగూడి పయనింప వలె నంట  
ఏకాంత ద్వీపమున నిలుగట్ట వలె నంట

ఇంత ప్రేమని తెలుపలేను! మల్లీదీ

అంత ప్రేమని పలుక లేను!

‘ఇంత ప్రేమెందుకే ఇంతి?’ యని పలుకగా  
ఎంతో కాలము నేను నిల నుండబోసనుచు  
కన్నీటి ధారలను కౌగిటిని యిమిడేది!

ఇంత ప్రేమని తెలుపలేను! మల్లీదీ!

అంత ప్రేమని పలుక లేను!

## రాతి గుండె

రాతి గుండె నీది మల్లీ! సల్ల

రాతి గుండె నీది మల్లీ!

సన్నొంటరిగ జేసి నను విడిచిపోయావు

కన్న కలలన్నిటిని కల్లగా జేశావు!

బాస లేమాయనే మల్లీ! నాటి

ప్రతిస లేమాయనే మల్లీ!

రాతి గుండె నీది మల్లీ! సల్ల

రాతి గుండె నీది మల్లీ!

నీవులేని ద్రుకు నీడగా మారింది!

దారి తెలియని బాటసారిగా నయ్యాను!

పాటలేమాయనే మల్లీ! నాటి

ఆట లేమాయనే మల్లీ!

రాతి గుండె నీది మల్లీ! సల్ల

రాతి గుండె నీది మల్లీ!

రెక్క విరిగిన పక్షి రిక్కవలె కూలాను!

కటిక చీకటిలోన కటిగిపోతున్నాను!

అలక లేమాయనే మల్లీ! నాటి

పులక లేమాయనే మల్లీ!

రాతి గుండె నీది మల్లీ! సల్ల

రాతి గుండె నీది మల్లీ!

## కొలని ప్రక్కన మల్లి

కొలని ప్రక్కన మల్లి కూర్చున్నదీ-మనసు  
కోటియచ్చరలతో దీటన్నదీ

కొలనిలో తామరలు కలకలా నవ్వేవి  
తుమ్మెదీలు రాగాలు తూలుతూ పాడేవి  
పుప్పొడుల రంగులతో పుడమి విప్పారేది!

కొలని ప్రక్కన మల్లి కూర్చున్నదీ-మనసు  
కోటియచ్చరలతో దీటన్నదీ

చల్లగాలులురేగి నవ్వుడులు చేసేవి  
కూయంటు దూరముగ కోకిలలు పాడేవి  
XXనమంతా నీలికాంతులతో నిండేది

కొలని ప్రక్కన మల్లి కూర్చున్నదీ-మనసు  
కోటియచ్చరలతో దీటన్నదీ

మల్లి రూపును జూచి మర్మముగ కొలనిలో  
జలదేవతే మొనని చేర నే నెనుదీతు  
మల్లి తానే వచ్చి మమతతో హృది నిముడ

కొలని ప్రక్కన మల్లి కూర్చున్నదీ-మనసు  
కోటియచ్చరలతో దీటన్నదీ

## గుమ్మడి పండంటి కొడుకు

గుమ్మడి పండంటి కొడుకు పుట్టాలంటు  
చెట్టు పుట్టకు మల్లి శిర మొంచుతాది

కుల దేవతల నెల్ల కూర్చి పూజిస్తాది!  
భద్రాద్రి రాములుకు భజనలే చేస్తాది!  
ముడుపులతో వెంకటకు మోకరిలుతాది!

గుమ్మడి పండంటి కొడుకు పుట్టాలంటు  
చెట్టు పుట్టకు మల్లి శిర మొంచుతాది!

ముత్తయిదువుల కెల్ల బొట్టుకాటుక దిద్దు  
పూలతో పండ్లతో పూజించు తలవంచు!  
చిన్నారి బాలకు చిరుతిండ్లు తినిపించు!

గుమ్మడి పండంటి కొడుకు పుట్టాలంటు  
చెట్టు పుట్టకు మల్లి శిర మొంచుతాది!

గుమ్మడి పండంటి కొడుక్కొక్క డేలనే  
పసస పండుకు మల్లె పదిమంది కనమంచు  
పలుకగా నామల్లి పరవశించును త్రుళ్ళి!

గుమ్మడి పండంటి కొడుకు పుట్టాలంటు  
చెట్టు పుట్టకు మల్లి శిర మొంచుతాది!

## ఆ మనసు ఆ తీపి

ఆ మనసు ఆ తీపి మల్లదీ! ఇంక  
అటువంటి మల్లనిక జూడను!

నేను లేసి రోజు నిజముగా వెళ్తున్నా  
నూటమంతి లేక మణిగి యణి గుండ్డి!  
కలతబాటాలుకుద్ది నా మల్లీ!  
కంట సీరాలుకుద్ది నా మల్లీ!

ఆ మనసు ఆ తీపి మల్లదీ! ఇంక  
అటువంటి మల్లనిక జూడను!

ఆకురాలిని గూడ అటు పిట్ట పలికినా  
నే వచ్చినానంటు నిలిచి దిక్కులు చూచు!  
నా జూడకై వెదకు నా మల్లీ!  
నా రాకకై కుందు నా మల్లీ!

ఆ మనసు ఆ తీపి మల్లదీ! ఇంక  
అటువంటి మల్లనిక జూడను!

ఈరోజు నారాజు నిలు తిరిగి వచ్చునా?  
ఎడబాటు లెటులోర్తు నిలవేల్పులార! యని  
చేరి శకునము లడుగు నా మల్లీ!  
చిలుక గోరింకలను నామల్లీ!

## మల్లిమాటలు మంచి

మల్లి మాటలు మంచి కథలవుతవి!

మల్లి పాటలు మంచి కవితవుతదీ!

మాటలే పూదోట

బాటగా, శృంగార

మూటగా, తేనెలా

తేటగా విలసిల్లు!

మల్లి మాటలు మంచి కథలవుతవి!

మల్లి పాటలు మంచి కవితవుతదీ!

పాటలే కోకిలా

పాటలై, సెలయేటి

పాటులై, కవిపలుకు

మాటలై మదిదోచు!

మల్లి మాటలు మంచి కథలవుతవి!

మల్లి పాటలు మంచి కవితవుతదీ!

మాటలలో తొలినంజ

కోటులను జూస్తాను!

గీతెలో నవకవిత

రీతి నిలకిస్తాను!

ఆనంద మాధురిని

అటు తేలిపోతాను?

మల్లి పాటలు మంచి కథలవుతవి!

మల్లి పాటలు మంచి కవితవుతదీ!



## పువ్వు లంటే

పువ్వులంటే మల్లి కిష్టమూ! మల్లె  
పువ్వుగా తానుండ యిష్టమూ!

పూలతోటకు బోవు  
పూలతో జతగూడు  
పువ్వులలో పువ్వుగా  
పూని ముచ్చటలాడ!

పువ్వులంటే మల్లి కిష్టమూ! మల్లె  
పువ్వుగా తానుండ యిష్టమూ!

పువ్వుగా తా మాటి  
పుప్పొడులు రాల్పునట!  
తుమ్మెదగ నే నాడి  
తూలి పాడాలంట!

పువ్వులంటే మల్లి కిష్టమూ! మల్లె  
పువ్వుగా తానుండ యిష్టమూ!

పువ్వుగా తా వాడి  
పుడమిపై బడునంట  
మురిపెముగ నే దీసి  
ముద్దాడ వలెనంట!

పువ్వులంటే మల్లి కిష్టమూ! మల్లె  
పూవుగా తానుండ యిష్టమూ!

## చెప్పవే గోరింక

చెప్పవే గోరింక చేరి రివు రివునా  
మబ్బు లవతల ఉన్న మల్లితో మాటా!  
మబ్బు లవతల వున్న మల్లితో మాటా!

నిదుర నీరు లేక నీరసిలు తుంటాది  
చేయి చెంపకు జేర్చి చింతతో నుంటాది  
ఓదార్చి తెలుపవే ఓ పసిడి గోరింక!

చెప్పవే గోరింక! చేరి రివు రివునా!  
మబ్బు లవతల ఉన్న మల్లితో మాటా!

దిక్కులను జూస్తాది దిశల పరికిస్తాది  
నవరంగులను గూర్చి నా బొమ్మ గీస్తాది  
మూర్ఖులలో నా మల్లి మునిగి తేలుంటాది!

చెప్పవే గోరింక చేరి రివు రివునా  
మబ్బు లవతల ఉన్న మల్లితో మాటా!

కలల కనవల డనుము కన్నీరు రాల్చకను!  
నిట్టూర్పు సెగలతో నీరసింపకు మనుము  
గడియలో నీరాజు కదిలి రాగల డనుము!

చెప్పవే గోరింక చేరి రివు రివునా  
మబ్బు లవతల ఉన్న మల్లితో మాటా!  
మబ్బు లవతలవున్న మల్లితో మాటా!

## పాటొకటి పాడమని

పాటొకటి పాడమని బలవంత పెట్టకే!  
పాడలేనే మల్లి పరవశము జెందీ!  
పాడలేనే మల్లి పరవశము జెందీ!

ఎడబాటుతో మనము నిడుమ పాలైనట్లు  
రాత్రి కలలో పొగిలి రగిలింది నా మనసు  
కలత పొందిన మనసు కలవరము పోలేదు!

పాటొకటి పాడమని బలవంత పెట్టకే  
పాడలేనే మల్లి పరవశము జెందీ!

గున జంటలో మొకటి గూటిలో లేనట్లు  
పూలతలు గాలికి నేలకొటిగిన యట్లు  
నీవు లేనీ నేను నీడగా కలగంటి!

పాటొకటి పాడమని బలవంత పెట్టకే  
పాడలేనే మల్లి పరవశము జెందీ!

సుక్కలై నువ్వుపైకి యెక్కి పోయినయట్లు  
ఒంటరిగ నేజిక్కి ఓడలో నున్నట్లు  
కంటనీటను నేను కలిగి మునిగినయట్లు!

పాటొకటి పాడమని బలవంత పెట్టకే  
పాడలేనే మల్లి పరవశము జెందీ!  
పాడలేనే మల్లి పరవశము జెందీ!

## ఏ మంచి రూపమును

ఏమంచి రూపమును ఈ కనుల గన్నా!  
ఆ మల్లి రూపమే అగుపించు కనులా!

హంసనడకను జూడ అలరు నెమ్మిని జూడ  
చిలుక కోకిల ధ్వనులు చెవులార నే నిన్న  
మల్లి నడకలె నాకు కనిపించూ!  
మల్లి పలుకులె నాకు వినిపించూ!

ఏ మంచి రూపమును ఈ కనులగన్నా  
ఆ మల్లి రూపమే అగుపించు కనులా!

సెలయేటి జాలులను చిటుతరగలను గనిన  
తొలి సంజకెంపులో తళుకు బెళుకులు గనిన  
ఆ మల్లి వళులె నా కగుపించూ!  
ఆ మల్లి సాంపులే కనిపించూ!

ఏమంచి రూపమును ఈ కనుల గనినా  
ఆ మల్లి రూపమే అగుపించు కనులా!

పూలశోటను గనిన పుష్పించినటుదోచు  
వెన్నెలా కిరణమై వెలిగినటుదోచు మది  
కవివాట తీసిగా వినిపించూ!  
కజించు కనబడక తపియించూ!

ఏ మంచి రూపమును ఈ కనుల గనినా!  
ఆ మల్లి రూపమే అగుపించు కనులా!

## మల్లి రూపిట్టిదని

మల్లి రూపిట్టిదని యెటుల రూపింతు?

మల్లి ప్రేమిట్టిదని యెటుల వినిపింతు?

నిండుచందురుమల్లె నీతైన మొగముతో  
మెఱుపు తళుకుకుమల్లె మేని సాగసుండేది  
హంసవలె నడిచేది నా మల్లీ!  
అందాల భరిణలా నా మల్లీ!

మల్లి రూపిట్టిదని యెటుల రూపింతు?

మల్లి ప్రేమిట్టిదని యెటుల వినిపింతు!

నీడలాగుండేది నిముసమైనను విడక  
మనసులో మనసుగా మాటునుణిగుండేది  
పాటలో మాటలో నా మల్లీ!  
పల్లవిని పలికేది నా మల్లీ!

మల్లి రూపిట్టిదని యెటుల రూపింతు?

మల్లి ప్రేమిట్టిదని యెటుల వినిపింతు!

మల్లి సాగసులముందు మఱియెవరు సాటి?  
మల్లి ప్రేమకు సాటి మల్లినే చెప్పాలి!  
మళ్ళి జన్మకు నిన్నే ఓ మల్లీ!  
మళ్ళి వరియిస్తాను నా మల్లీ!

మల్లి రూపిట్టిదని యెటుల రూపింతు?

మల్లి ప్రేమిట్టిదని యెటుల వినిపింతు!

## నింగి చుక్కలనైన

నింగిచుక్కలనైన లెక్కింపగా వచ్చు  
మల్లి సాగసులు తెలుప మాటలే రావు!  
మల్లి సాగసులు తెలుప మాటలే రావు!

వెన్నెలా పువ్వులా వికసించు నెమ్మొగము  
సల్లకలువల మల్లె పల్లవించును కనులు  
మెఱుపు తీగెకు మల్లె మేనిసాగసులు మెఱయు

నింగి చుక్కలనైన లెక్కింప వచ్చు  
మల్లి సాగసులు దెలుప మాటలేరావు!

ఇన్ని అందాలు సీకెట్లా చ్చేనే మల్లి?  
అద్దంలో జూడవే అలరు సీ సాగసులన  
'సీమనసు వెలుగులే నిలిచె న్నాపై' ననును!

నింగి చుక్కలనైన లెక్కింపగా వచ్చు  
మల్లి సాగసులు దెలుప మాటలేరావు!

దేవబాలకు మల్లె దివికెళ్ళి పోయావు  
అందాలనన్నిటిని నదిమి నాకన్నులను  
జంటవిడిచి నన్ను ఒంటరిని జేశావు!

నింగిచుక్కలనైన లెక్కింపగా వచ్చు  
మల్లి సాగసులు దెలుప మాటలేరావు!  
మల్లి సాగసులు తెలుప మాటలే రావు!

## కుమిలేటి నా మనసు

కుమిలేటి నా మనసు :గుబగుబలు చేయకే  
కూయంటు కోకిలా గున్నమామిడిపై!  
కూయంటు కోకిలా గున్నమామిడిపై!

మల్లివలె పాడేవు మనసూరు గొంతుతో  
కొసరి కొసరీ పాడి కోర్కెలూరించేవు  
మల్లిజ్జాపకమొచ్చి మది వేయి ముక్కలగు!

కుమిలేటి నా మదిని గుబగుబలు చేయకే!  
కూయంటు కోకిలా! గున్నమామిడిపై!

చినిగినా బ్రతుకునకు చిగురేల? పూవేల?  
వాసంత మస్మధుని వలపు బాణములేల?  
మల్లిలేనీ నాకు మఱి చందమామేల?

కుమిలేటి నా మదిని గుబగుబలు చేయకే!  
కూయంటు కోకిలా! గున్నమామిడిపై!

నీగొంతు పాటతో నే కలుప లేనుగదె!  
కొండకోసలలోన గొంతెత్తి పాడుకో  
మల్లిపాటను పాడి మది జ్వాల రేపకే!

కుమిలేటి నా మదిని గుబగుబలు చేయకే!  
కూయంటు కోకిలా! గున్నమామిడిపై!  
కూయంటు కోకిలా! గున్నమామిడిపై!



## స్వామి కోవెల కెళ్ళి

స్వామి కోవెలకెళ్ళి సాష్టాంగ పడతాది  
ముద్దుపాపను మల్లి మోకరిలజేయూ!  
ముద్దుపాపను మల్లి మోకరిల జేయూ!

పువ్వులతో పండ్లతో పూజించు దేవుణ్ణి  
మనసులో కోరికను మర్మముగ జెప్పేది!  
పాపతో దేవుడికి పలికించు జేజేలు!

స్వామి కోవెలకెళ్ళి సాష్టాంగ పడతాది  
ముద్దుపాపను మల్లి మోకరిల జేయూ!

కోటి కాంతులు జిమ్ము కోవెలా గోవురము  
ఆ వెనుక వెలిగేటి అందాల జాబిలిని  
పాప కనులకు జూపి పట్టించు చేతులను!

స్వామి కోవెలకెళ్ళి సాష్టాంగ పడతాది  
ముద్దు పాపను మల్లి మోకరిల జేయూ!

పల్లె బాగుండాలి! ప్రజలు బాగుండాలి!  
పుడమి సంపదలతో పొరలిపోవాలంటు  
పాపనో పలికించి పరవశించును మల్లి

స్వామి కోవెలకెళ్ళి సాష్టాంగ పడతాది!  
ముద్దుపాపను మల్లి మోకరిలజేయూ!  
ముద్దుపాపను మల్లి మోకరిల జేయూ!

## గడియ తాళగలేదు

గడియ తాళగలేదు కనుచూపు మఱుగైన  
నేనులేనీ రాత్రి నిద్దురే బోదు!  
నేను లేనీరాత్రి నిద్దురే బోదు!

కన్నీరు తొలుకుతు కాకితో కబురంపు  
పంజరపు చిలుకతో పలికి శకునము లడుగు  
పరుగెత్తు మబ్బులను పరికించు దీనముగ!

గడియ తాళగలేదు కనుచూపు మఱుగైన  
నేనులేనీ రాత్రి నిద్దురే బోదు!

మిద్దెక్కి వీక్షించు మిలమిలల కనులార్పు  
ఆకురాలిన, పక్షి యలికిడులు చెవి విన్న  
నారాకగా నెంచి నాతి చెంగున లేచు!

గడియ తాళగలేదు కనుచూపు మఱుగైన  
నేనులేనీ రాత్రి నిద్దురేబోదు!

చందమామను జూచి జాలిగా రోదించు  
మంచు రాత్రికి మల్లె మగువ కన్నీరొలుకు  
వెన్నెలా రాత్రివలె వెలవెలాపోతాది!

గడియ తాళగలేదు కనుచూపు మఱుగైన  
నేనులేనీ రాత్రి నిద్దురే బోదు!  
నేనులేనీ రాత్రి నిద్దురే బోదు!

## మల్లెచెట్టూ క్రింద

మల్లె చెట్టూక్రింద మగువ మన ముచ్చట్లు  
మళ్ళి జన్మకునైన మఱచిపోలేనే!  
మళ్ళి జన్మకునైన మఱచిపోలేనే!

చెంప చెంపకు జేర్చి, చేర్చి హృది హృదయము  
పావురపు పాటలా ప్రేమ గీతము సాగు  
సెందురుణ్ణి చూచి సిగ్గుపడిపోతాము!

మల్లెచెట్టూక్రింద మగువ మన ముచ్చట్లు  
మళ్ళి జన్మకునైన మఱచిపోలేనే!

ఒక్కొక్క మల్లెపూ వొడిలోన జారేస్తు!  
మల్లెలెవరికి యన్న మదినచ్చువానికని  
నిండుదోసిలిపూలు నిలిచి పై జల్లేవు!

మల్లెచెట్టూ క్రింద మగువ మన ముచ్చట్లు  
మళ్ళి జన్మకునైన మఱచిపోలేనే!

ఆనాటి వెన్నెలలు ఆనాటి మన ప్రేమ!  
ఆపలుకు లాపాట లావలపు జిగిబిగులు  
మఱచిపోలేనే యీ మనసు దానికి సాక్షి

మల్లె చెట్టూక్రింద మగువ మన ముచ్చట్లు  
మళ్ళి జన్మకునైన మఱచిపోలేనే!  
మళ్ళి జన్మకునైన మఱచిపోలేనే!

## కలలోన నా మల్లి

కలలోన నా మల్లి కథ చెప్ప మంటాది  
కథ చెప్పగా వింటు కంట నీ రొలుకూ!  
కథ జెప్పగా వింటు కంట నీ రొలుకూ!

నా వెతల నన్నిటిని నా సాదల నన్నిటిని  
కథవోలె పాటగా కరుణతో వినిపింతు  
కనులెత్తి నను జూచి వినలేక తపించు

కలలోన నా మల్లి కథ చెప్పమంటాది  
కథ చెప్పగా వింటు కంట నీ రొలుకూ!

పక్షి నై పోతినన పరికించు దిశలన్ని  
చుక్కనై పోతినన జూచు నాకాశమును  
శిలనైతి చెలియ! యన చింతించు తలవంచు

కలలోన నా మల్లి కథ చెప్ప మంటాది  
కథ చెప్పగా వింటు కంట నీ రొలుకూ!

కతవినదు వెతవినదు కన్నీట వాగులగు  
తనుగూడ నావలెను తపించుచున్నదను  
ఇరువురిది ఒక కథే ఇంక చాలని యావు!

కలలోన నా మల్లి కథ చెప్ప మంటాది  
కథ చెప్పగా వింటు కంట నీ రొలుకూ!  
కథ జెప్పగా వింటు కంట నీ రొలుకూ!

## అప్పుడు చూడాలి

అప్పుడు చూడాలి మల్లి సొక్కులూ!

అప్పుడు చూడాలి మల్లి నిక్కులూ! .

పైరుగాలికి మంచెనెక్కి

పరుసమంత తొణకునవుడు!

అప్పుడు చూడాలి మల్లి సొక్కులూ!

అప్పుడు చూడాలి మల్లి నిక్కులూ!

చెంగుమంటు గంతులతో

చేసిలోని మంచెపైని

రిప్పుమంటు పిట్టలపై రువ్వరాళ్ళదాని సొగసు!

అప్పుడు చూడాలి మల్లి సొక్కులూ!

అప్పుడు చూడాలి మల్లి నిక్కులూ!

కలువ పూలు చెవుల తురిమి

కడవనంత జేత బట్టి

మంచినిశ్చ భావికాడ మగువ నిలిచినప్పుడూ!

అప్పుడు చూడాలి మల్లి సొక్కులూ!

అప్పుడు చూడాలి మల్లి నిక్కులూ!

వంగి వంగి గడ్డికోస్తు

వాలు చూపు కనుల తోడ

నన్నుజూచి జింకవోలె నాతి పరుగు లెత్తునవుడు!

అప్పుడు చూడాలి మల్లి సొక్కులూ!

అప్పుడు చూడాలి మల్లి నిక్కులూ!

అప్పుడు చూడాలి మల్లి సొక్కులూ!

అప్పుడు చూడాలి మల్లి నిక్కులూ!

పంట చేసిలోన నిలిచి

పరవశమై నింగి చూచి

పరుగు లేత్తు మబ్బులపై పాటపాడు నఖయ సొగసు!

అప్పుడు చూడాలి మల్లి సొక్కులూ!

అప్పుడు చూడాలి మల్లి నిక్కులూ!

నీలిరంగు చీరగట్టి

నీలైన రవిక దొడ్డి

మల్లె పూలు సిగనుజుట్టి మాడలాడునప్పుడు!

అప్పుడు చూడాలి మల్లి సొక్కులూ!

అప్పుడు చూడాలి మల్లి నిక్కులూ!

ఇప్పటివలె నీవు నేను

ఎప్పటికికూడా అనగా

చేతిలోన చేయివేసి సిగ్గుచెందు మల్లి సొగసు!

అప్పుడు చూడాలి మల్లి సొక్కులూ!

అప్పుడు చూడాలి మల్లి నిక్కులూ!

పైరుగాలికి మంచె నెక్కి!

పరువమంత తొణుకు నవుడు!

అప్పుడు చూడాలి మల్లి సొక్కులూ!

అప్పుడు చూడాలి మల్లి నిక్కులూ!

## ఆనాటి ముచ్చటలు

ఆనాటి ముచ్చటలు ఎటుతలపనూ?

ఆనాటి సంగతులు ఎటు నిలపనూ?

ఏరువాకానాడు ఎదురుగా హారతితో  
మాలచ్చిమిగ వచ్చి మధురిమలు చిందేది  
కుదురుగా నా నుదుట నామలీ!  
కుంకుమలు దిద్దేది నా మలీ!

ఆనాటి ముచ్చటలు ఎటుతలపనూ?

ఆనాటి సంగతులు ఎటు నిలపనూ?

మోటతోలుకు నేను పాట పాడుతువుంటే  
పాలపిట్టలు చూచి పరవశము చెందేవి  
నాట్యాలు చేసేది నా మలీ!  
నవరసము లొలికేది నా మలీ!

ఆనాటి ముచ్చటలు ఎటు తలపనూ?

ఆనాటి సంగతులు ఎటు నిలపనూ?

‘పాలిపాలీ’ యని పనికి పూరించి గంపలను  
పంటలచ్చిమివోలే పరవశము చెందేది  
ఇలవేల్పు మొక్కేది నా మలీ!  
తలవంచి మొక్కేది నా మలీ!

ఆనాటి ముచ్చటలు ఎటుతలపనూ?

ఆనాటి సంగతులు ఎటునిలపనూ?

## ఉండుండి నా మనసు

ఉండుండి నామనసు ఉలికిపడతాది!  
మల్లి వెంటున్నదని మైమఱచుతాను!  
ఉండుండి నా మనసు ఉలికిపడతాది!

మల్లెతీగెను జూచి మల్లిగా నే తలచి  
మనసు విప్పి తీసి మాటాడతాను!  
మల్లికాదని తెలిసి మనసు కుప్పగ కూలు!

ఉండుండి నామనసు ఉలికిపడతాది!  
మల్లి వెంటున్నదని మైమఱచుతాను!

నను జూచుచున్నట్లు నాప్రక్క నున్నట్లు  
నావెనుక నడచుచు నాట్యమాడినయట్లు  
ఆనాటి కథలన్నీ యగుపించు కన్నులకు!

ఉండుండి నామనసు ఉలికిపడతాది!  
మల్లి వెంటున్నదని మైమఱచుతాను!

నా మనసు బ్రమలతో నన్ను నే మఱచాను  
అంతటా లో బయట అగుపించు నామల్లి!  
బ్రతుకు మాయనియ్యన్న పలుకు నిజమాయెగవ!

ఉండుండి నా మనసు ఉలికిపడతాది!  
మల్లి వెంటున్నదని మైమఱచుతాను!  
ఉండుండి నా మనసు ఉలికిపడతాది!



## శోక జలధిని

శోకజలధిని మల్లి! శోకింపనీవే!  
మనసు మంటల పొరలి మసిలిపోనీవే?  
మనసు మంటల పొరలి మసిలిపోనీవే!

నాకంటి నీటిలో నా నావ మునుగనీ  
నా అలల సుమలలో న న్నీణగిపోవనీ!  
పూలదెప్పను జేర్చి పూని దరిజేర్చకే!

శోక జలధిని మల్లి శోకింపనీవే!  
మనసు మంటల పొరలి మసిలి పోనీవే!

నీ విరహ జ్వాలలను నే పొరలి తపియించి  
మసిలిమండవేళ మర్మముగ నీచేతి  
చల్లనీ చందనపు తాకుడుల నీబోకె!

శోకజలధిని మల్లి! శోకింపనీవే!  
మనసు మంటల పొరలి మసిలిపోనీవే!

పాలేటియెడ్డనా పడియుంటి నే శిలగ  
చిటుఫగవు లేలనే! చిత్రగీతము లేల?  
నా బొమ్మ గొనిపోవే! నీబొమ్మ గలచోటు!

శోకజలధిని మల్లి శోకింపనీవే!  
మనసు మంటల పొరలి మసిలిపోనీవే!  
మనసు మంటల పొరలి మసిలిపోనీవే!

## కనుచాటు మల్లయిన

కనుచాటు మల్లయిన కలగిపోతిని నాడు  
తెరచాటు మల్లయిన తేలిపోతినిగా!

మల్లికీ నా మనసు మర్మమంతా తెలుసు  
తనులేని నే క్షణము తాళలేనని తెలుసు!  
కంటిలో పాపగా కలసియుండే దెవుడు!

మనసులో మనసుగా మణిగియుండేదీ!  
తలపులో తలపుగా తాను మెలిగేదీ!

కనుచాటు మల్లయిన కలగిపోతిని నాడు  
తెరచాటు మల్లయిన తేలిపోతినిగా!

ఒకనాడు నా మల్లి ఒయ్యారముగ నిలిచి  
పాలేటి యొడ్డునా పక్షులను గనుగొనుచు  
క్షణము నను యేమటచి నఖియ రివ్వన వచ్చి  
కలగినా నా హృదిని కౌగలించిందీ!  
మన్నింపమని తీసి మాటలాడిందీ!

కనుచాటు మల్లయిన కలగిపోతిని నాడు  
తెరచాటు మల్లయిన తేలిపోతినిగా!

మిద్దెక్కి ఒకనాడు మింట చంద్రునిజూచి  
ఒక్క క్షణము నను మటచి ఒంటిగా నుందీ!  
పరితాపమును దెలిసి పరుగు పరుగున వచ్చి  
నిండుప్రేమలు తొణుక నివ్వాలిచ్చి  
అంజలిని పట్టుచు అతివ నిలిచిందీ!

## మల్లి నేను కలిసి

మల్లి నేను కలిసి పల్ల కెక్కాము!  
ఊరంత మెచ్చగా ఊరేగి వచ్చాము!

పెళ్ళికూతురు తగును పెళ్ళి కొడుకునకనీ!  
పెళ్ళికొడుకూ తగును సిల్ల మల్లికనీ!  
పల్లెలో జనమంత పరవశించారు!  
పూలజల్లుల మేముపులకరించాము!

మల్లి నేను కలిసి పల్ల కెక్కాము!  
ఊరంత మెచ్చగా ఊరేగి వచ్చాము!

బాబాలు మ్రోగగా పదిమంది జేరగా  
సిగ్గుతెరలను దూరి శిరమొంచు మల్లీ!  
సిగ్గెందుకని నిగ్గదీసాను మల్లిసీ  
చిలిపి చూపులజూచి చిటునవ్వు నవ్వాను!

మల్లి నేను కలిసి పల్ల కెక్కాము!  
ఊరంత మెచ్చగా ఊరేగి వచ్చాము

మల్లి కెదురుగ నేను మల్లి నా కెదురుగా  
పల్లకిలో మముజూచి పదిమంది పెద్దలు  
మరీ పెములు చిందగా మురిసిపోయారు  
దేవతలవలె మాకు దీవె నిచ్చారు!

మల్లి నేను కలిసి పల్ల కెక్కాము!  
ఊరంత మెచ్చగా ఊరేగి వచ్చాము!

## మల్లినీ మఱచి

మల్లినీ మఱచి నే మఱిగుండలేను!  
మధుర స్మృతులను నేను మఱచిపోలేను!

ఒక్కొక్క ముత్యమును ఒకదండ గూర్చినటు  
చిదిమినా దీపమూ చిటువెలుగు చిందినటు  
మల్ల జ్ఞాపక మొచ్చి మది పూలతోట యగు

మల్లినీ మఱచి నే మఱిగుండలేను!  
మధుర స్మృతులను నేను మరచిపోలేను!

శ్రీకంఠములనెత్తు చెలువలతో తాగూడి  
నారుచున్నను జేరి నాతి కలుపును దీయు  
ఒయ్యార మెటుమఱతు? సయ్యాట లెటు తుడుతు?

మల్లినీ మఱచి నే మఱిగుండలేను!  
మధుర స్మృతులను నేను మఱచిపోలేను!

పండినా చేనితో బంగారు తఱకులా  
ఉయ్యాల లూగుతూ సయ్యాటలాడుతూ  
పరువులైతే మల్లి పరువముల నెటు మఱతు?

మల్లినీ మఱచి నే మఱిగుండలేను!  
మధుర స్మృతులను నేను మఱచిపోలేను!

వెన్నెలలో నామల్లి వినిపించినా కథలు  
పాలేటియొడ్డునా పాడినా పాటలు  
లన్ని జ్ఞాపక మొచ్చి అగ్గి రగులును మనసు!

## ఆ ఆటలే!

ఆ ఆటలే ఆడి అలరింపవే మల్లీ!  
ఆ పాటలే పాడి హాసింపవే!

నీలి గగనములోని  
నీలి మబ్బుల జూచి  
నెమిలి వలె సృత్యమును  
నేర్చుగా జేసినా!

ఆ ఆటలే ఆడి అలరింపవే మల్లీ!  
ఆ పాటలే పాడి హాసింపవే!

తెలిమబ్బు చీరతో  
చెలియ! కొలనూ చెంత  
హంసవలె నడిచినా  
ఆ వంపు సాంపును!

ఆ ఆటలే ఆడి అలరింపవే! మల్లీ  
ఆ పాటలే పాడి హాసింపవే!

గున్న మామిడి చెట్టు  
కొమ్మచాటున జేరి  
కోకిలావలె నాడు  
'కూ'యనుచు పాడినా

ఆ ఆటలే ఆడి అలరింపవే మల్లీ!  
ఆ పాటలే పాడి హాసింపవే!

## పగిలినా మూకుడు

పగిలినా మూకుడు బ్రతుకాయెనే\_మల్లి!  
పదిమందిలో నేను పల్లవై తినే!  
పదిమందిలో నేను పల్లవై తినే!

మాటు మణిగిన రాత్రి మల్లి నే నొంటరిగ  
మంచెపైకెక్కి ఓ మల్లి యని పిలువగా  
చప్పట్లు చఱచి యొక సక్కెమాడిరి జనులు!

పగిలినా మూకుడు బ్రతుకాయెనే మల్లి  
పదిమందిలో నేను పల్లవై తినే?

పాలేటి తరగలలో పడతి నిను జూచుచు  
ఇసుక పొరలను వ్రాచు నింపుగా మన కథలు  
'మతి చెడిన మనిషి'యని మర్మముగ బలుకుదురు!

పగిలినా మూకుడు బ్రతుకాయెనే\_మల్లి!  
పదిమందిలో నేను పల్లవై తినే!

గాఢమగు మన ప్రేమ కథల నే మెఱుగుదురు?  
మన వలపు లోతులను మర్మ మే మెఱుగుదురు?  
జన్మజన్మలనాటి చరిత్ర మే మెరుగుధరు?

పగిలినా మూకుడు బ్రదుకాయెనే\_మల్లి  
పదిమందిలో నేను పల్లవై తినే!  
పదిమందిలో నేను పల్లవై తినే!

## గృహలక్ష్మీ యని

గృహలక్ష్మీ యని జనులు కూడిపోగడంగా!  
వసలక్ష్మీ యని నేను వలపు చిందంగా!  
వసలక్ష్మీ యని నేను వలపు చిందంగా!

అత్తమామలకు తా ననుగు కూతుకుమల్లె  
అన్ని పనులలో సాయ మందించు వినయమున  
ఇంట బయటా మల్లి కంటిపాపగ నుండు!

గృహలక్ష్మీ యని జనులు కూడి పోగడంగా  
వసలక్ష్మీ యని నేను వలపు చిందంగా!

మనసులో మనసుగా మాటలో మాటగా  
నా నీడగా నుండు నామల్లి యెల్లపుడు  
వెన్నెలై నామదిని వికసింప జేస్తాది!

గృహలక్ష్మీ యని జనులు కూడి పోగడంగా!  
వసలక్ష్మీ యని నేను వలపు చిందంగా!

ఇటువంటి యిల్లాలు ఇలలోన లేదనుచు  
'మావూరి మహలక్ష్మీ' 'మల్లి'యని ప్రజ పోగడ  
కంటిలో ముత్యాలు కదిలేవి మల్లిలో!

గృహలక్ష్మీ యని జనులు కూడిపోగడంగా  
వసలక్ష్మీ యని నేను వలపు చిందంగా!  
వసలక్ష్మీ యని నేను వలపు చిందంగా!

## క్రొత్త కోడలు వచ్చె

క్రొత్తకోడలు వచ్చె కోరి మన వీధికని  
ముత్తయిదువలు వచ్చి ముసురుకున్నారు!  
ముత్తయిదువలు వచ్చి ముసురుకున్నారు!

మల్లి అండముచూచి మల్లి చండముచూచి  
అందాల భరిణయని యాడిపోశారూ!  
పుణ్యాలరాశియని పులకరించారు!

క్రొత్త కోడలువచ్చె కోరి మన వీధి కని  
ముత్తయిదువలువచ్చి ముసురుకున్నారు!

ముఖమెత్తి చూచింది మురిపెముగ ఒక భామ!  
'కనులు కలువలె' అంది కఱగి ఒక లేమా!  
'చిగురాకు పెదవు'లని చిందింది ఒక వనిత!

క్రొత్తకోడలువచ్చె కోరి మన వీధి కని  
ముత్తయిదువలు వచ్చి ముసురుకున్నారు!

క్రొత్త కోడలు మల్లి క్రొంగొత్త సిగ్గులతో  
తలవంచి అండటికి తగురీతి మ్రొక్కింది!  
పదిమందిలో సన్న 'బావ'యని పిలిచింది!

క్రొత్తకోడలువచ్చె కోరి మన వీధి కని  
ముత్తయిదువలు వచ్చి ముసురుకున్నారు!  
ముత్తయిదువలు వచ్చి ముసురుకున్నారు!



## పాలేటిలో జలక మాడింది

పాలేటిలో జలకమాడింది మల్లీ!

పాలేటిపై పాట పాడింది మల్లీ!

పాలేటిపై పాట పాడింది మల్లీ!

కృష్ణ వేణిసి కలిసె సిప్తముగ ముచుకుంద  
ముచుకుందలో కలిసె ముద్దుగా పాలేరు!  
ఆ కథల సన్నిటిని యల్లంది పాటగా!

పాలేటిలో జలకమాడింది మల్లీ!

పాలేటిపై పాటపాడింది మల్లీ!

నిలువెత్తు కెరబాల సలిచింది మల్లీ!  
పరునెత్తు ధారలలో పరువులెత్తెను మల్లీ  
శిరమొంచి అంజలులు చేసింది మల్లీ!

పాలేటిలో జలకమాడింది మల్లీ!

పాలేటిపై పాట పాడింది మల్లీ!

తీయని పదములతో తీరె న కంఠమున  
కిన్నెరను మీటుతూ కీర్తనలు పాడింది!  
పాలేటి దేవతను పరవశము చేసింది!

పాలేటిలో జలక మాడింది మల్లీ!

పాలేటిపై పాట పాడింది మల్లీ!

పాలేటిపై పాట పాడింది మల్లీ!

## కంటితో జూచినా

కంటితో జూచినా కాటు మబ్బయినా  
చిత్రముగ నామల్లి చిత్రమై దోచు!

పూదోటలో నున్న  
పూలతను గనుగొన్న  
మల్లి నిలిచినయట్లు మనసునకు దోచును!

కంటితో జూచినా కాటు మబ్బయినా  
చిత్రముగ నామల్లి చిత్రమై దోచు!

నీలి గగనమునందు  
నిండు జాబిలి జూడ  
మల్లిముఖ మున్నట్లు మతి బ్రమలు పొందుచు!

కంటితో జూచినా కాటుమబ్బయినా  
చిత్రముగ నామల్లి చిత్రమై దోచు!

సన్ననీ సెలయేటి  
జాలులలో నామల్లి  
ఛాయగా నున్నదని జల్లుమను నా మనసు!

కంటితో జూచినా కాటుమబ్బయినా  
చిత్రముగ నామల్లి చిత్రమై దోచు!

మనసులో నున్న నా  
మల్లి పై పై లేచి  
నిండు కన్నుల జేరి నిలిచింది కాబోలు!

## గోటితో నేమైన

గోటితో నేమైన కోరి వ్రాసిననూ  
ఆమల్లి రూపమే అచ్చులా గమరూ!

పండుటాకును చేతబట్టి గోటను గీయ  
చిగురుటాకును బట్టి చిదిమినా గోటితో  
నా మల్లిరూపమే నాకనుల నుట్టిపడు!

గోటితో నేమైన కోరి వ్రాసిననూ  
ఆమల్లి రూపమే అచ్చులా గమరూ!

మల్లి యెడబాటుతో మనసు వేదన జెంది  
ఇసుకతిన్నెల గోట ఇటు నటూ గీయగా  
మల్లిరూపమే చిత్రమై దోచు నిసుకలో!

గోటితో నేమైన కోరి వ్రాసిననూ  
ఆమల్లి రూపమే అచ్చులా గమరు!

కొలనిలో తామరను గోటితో నే ద్రెంప  
నామల్లి శ్రీముఖము నర్తించు కమలమున  
కలువలను ద్రెంపగా కాంత కన్నుల జూతు!

గోటితో నేమైన కోరి వ్రాసినను  
ఆమల్లి రూపమే అచ్చులా గమరు!

మనసులో నున్న నామల్లి చిగురులు వేసి  
తనవునంతా గూడి తొలతలు పారింది!  
కొనగోటిలోగూడ కూడింది నామల్లి!

## ఏడ్చినా కన్నులూ

ఏడ్చినా కన్నులూ ఎటుపొంగెనో చూడు  
నీ జ్ఞాపకములు నను నిలువునా నుసిజేసె!  
నీ జ్ఞాపకములు నను నిలువునా నుసిజేసె!

కొండకోసల దిరిగి కోయంటు రొదలతో  
చిలుక గోరింకలను చెలియ! నిన్నడుగుదును!  
నా సఖిని కంటిరా? నయముగా దెలుపుడని!

ఏడ్చినా కన్నులూ ఎటుపొంగెనో చూడు  
నీ జ్ఞాపకములు నను నిలువునా నుసిజేసె!

పూలతల పొదలందు పొంచియుంటి వటంచు  
చెట్టు పుట్టను జేరి చెలియ నిన్నడుగుదును!  
రొదజేయు తుమ్మెదల రోదింతు నిన్నడిగి!

ఏడ్చినా కన్నులూ ఎటుపొంగెనో చూడు  
నీ జ్ఞాపకములు నను నిలువునా నుసిజేసె!

ఒంటరిగ ననుజేసి జంట విడిపోయావు  
నీవు లేని నేను నిలువగలనా మల్లి!  
నీవెంట రానీవె! నీవున్న చోటులకు!

ఏడ్చినా కన్నులూ ఎటుపొంగెనో చూడు!  
నీ జ్ఞాపకములు నను నిలువునా నుసిజేసె!  
నీ జ్ఞాపకములు నను నిలువునా నుసిజేసె!

## పెళ్ళినాటి మల్లి

పెళ్ళినాటి మల్లి సొగసు చూడాలి!

పెళ్ళినాటి మల్లి సిగ్గు చూడాలి!

కంకణము, బాసికము గలగలా గాజులతో  
పసుపు బట్టలతోడ పారాణితోగూడి  
బుగ్గచుక్కా తోడ పాలుపుగా కూర్చుంది!

పెళ్ళినాటి మల్లి సొగసు చూడాలి!

పెళ్ళినాటి మల్లి సిగ్గు చూడాలి!

తలవంచుకొని మల్లి తబ్బిబ్బు చెందేది  
తలయెత్తి ననుజూడ తత్తరలు బొందేది!  
నుచుసిగ్గు తెరలతో కనుకొనల జూచేది!

పెళ్ళినాటి మల్లి సొగసు చూడాలి!

పెళ్ళినాటి మల్లి సిగ్గు చూడాలి!

నేతాళి గట్టగా నిగనిగలు చిందింది!  
తల్ల బాలు పోనేటి నమయమున తలయెత్తి  
తనివార ననుజూచి తల్ల బాలు పోసింది!

పెళ్ళినాటి మల్లి సొగసు చూడాలి!

పెళ్ళినాటి మల్లి సిగ్గు చూడాలి!

మూడు ముడు లేయగా మురిపెముగ ననుజూచి  
అరుంధతీ చుక్క నటు కొలిచి తలయెత్తి  
మాంగల్య వతి నంచు మధురముగ నవ్వింది!

**మల్లి! అదిరిపడత వెందుకే?**

మల్లి! అదిరి పడత వెందుకే?

మల్లి! ఉలికి పడత వెందుకే?

చందమామ ముఖముదాన

చారడేసి కళ్ళదాన

అందాల భరిణదాన వదిరి పడత వెందుకే!

మల్లి! అదిరి పడత వెందుకే?

మల్లి! ఉలికి పడత వెందుకే?

కంచీరీగ నడుముదాన

కాటుకంటి కురులదాన

దొండపండు పెదవిదాన త్రుళ్ళి పడత వెందుకే?

మల్లి! అదిరి పడత వెందుకే?

మల్లి! ఉలికి పడత వెందుకే!

హంసలాంటి నడకదాన!

అలరుచిలుక పలుకుదాన!

మెఱుపులాంటి మేనుదాన! మేలమాడరాదటే?

మల్లి! అదిరి పడత వెందుకే!

మల్లి! ఉలికి పడత వెందుకే!

తలఁబాలను బోసి నీకు

తాళిగడితి తగవెందుకు?

సిగ్గు పడత వెందుకే? మల్లి! చిన్నబోత వెందుకే?

## నిను చిత్రముగ

నిను చిత్రముగ వ్రావయ నేరనే చెలియా!

నిను శిల్పముగ జేయ జాలనే సఖియా!

నిను శిల్పముగ జేయ జాలనే సఖియా!

తొలిసంజలో లేవు మలిసంజలో లేవు

హరివిల్లులో లేవు అందాల సొగసులు!

నా మనసులో నున్న నాచెలీ! నీ సొగసు!

నిను చిత్రముగ వ్రావయ నేరనే చెలియా!

నిను శిల్పముగ జేయజాలనే సఖియా!

పూలవాసన చిందు పువ్వులా మెత్తనిది

మెఱుపు తీగకు మల్లె మేను బంగారు ఛాయ

రాతిలో నిన్నెటుల రమ్యముగ చిత్రింతు?

నిను చిత్రముగ వ్రావయ నేరనే చెలియా!

నిను శిల్పముగ జేయజాలనే సఖియా!

చిత్రముగ శిల్పముగ స్థిరముగా మనసులో

నిలిచినా చూపెటుల నిలుపుదాను శిలలలో

గుడిలోని దీపమును గూటిలో నెటులుంతు?

నిను చిత్రముగ వ్రావయ నేరనే చెలియా!

నిను శిల్పముగ జేయ జాలనే చెలియా!

నిను శిల్పముగ జేయ జాలనే సఖియా!

## తనువంత అల్లినా

తనువంత అల్లినా తమితీగె నెట్లు ద్రుంతు?  
మనసంత పాటినా మమత నెట్లు దెంతూ?  
మనసంత పాటినా మమత నెట్లు దెంతూ?

మల్లి తన తాకుడుల అల్లినా తనువంత  
మల్లెపూవులు పూచి మధువు లే విరిసింది!  
తనువులో తనువై న తరుణి నెట్లు మఱచెదను?

తనువంత అల్లినా తమితీగె నెట్లు ద్రుంతు?  
మనసంత పాటినా మమత నెట్లు దెంతూ?

మల్లి నా మనసంత మాధురీ మహిమతో  
బంగారు చిగురులను పొంగారి పారింది!  
మనసులో మనస్సైన మమత నెట్లు తొలగింతు?

తనువంత అల్లినా తమితీగె నెట్లు ద్రుంతు?  
మనసంత పాటినా మమత నెట్లు దెంతూ?

వేట చేయగలేరు విధియైన నిజముగా  
నా తనువు మనసులో నా మల్లి చేరింది!  
నా జీవమున కలిసి పటియించు ప్రతిక్షణము!

తనువంత అల్లినా తమితీగె నెట్లు ద్రుంతు?  
మనసంత పాటినా మమత నెట్లు దెంతూ?  
మనసంత పాటినా మమత నెట్లు దెంతూ?



## నూనె లేనీ దీప

నూనె లేనీ దీపమెటు వెలుగునే మల్లి?

నీవు లేనీ నేను ఎటుబ్రతుక గలను?

నీవు లేనీ నేను ఎటుబ్రతుక గలను?

పగిలినా ప్రమిదవలె పడతి నే నై తిని

దీప్తి లేని కునుకు దివ్యెలా నుంటిని!

వెలుగు కిరణములతో వికసింపగల నెటుల?

నూనె లేనీ దీపమెటు వెలుగునే మల్లి?

నీవు లేనీ నేను ఎటుబ్రతుక గలను?

మూగబోయిన గొంతు మ్రోగునే చెలియా?

పగిలినా మురళితో పాటనెటు పాడుదును?

గుండె మంటలనుండి గ్రుత్తు నెటు పూదండ?

నూనె లేనీ దీపమెటు వెలుగునే మల్లి?

నీవు లేనీ నేను ఎటు బ్రతుక గలను?

కటిక చీకటి నిండె కాఱడవి జగమాయో!

నీతో నే నా బ్రతుకు నీరసించిన దోలె!

విషమాయో మనప్రేమ! విధివార నేమందు?

నూనె లేనీ దీపమెటు వెలుగునే మల్లి?

నీవు లేనీ నేను ఎటుబ్రతుక గలను?

నీవు లేనీ నేను ఎటుబ్రతుక గలను?

## పాడింది ఒక పాట

పాడింది ఒక పాట పడతి నా మల్లీ!

క్రొత్త చిగురులు తిన్న కోకిలకు వోలె?

క్రొత్త చిగురులు తిన్న కోకిలకు వోలె?

పాలేటి సెలయేరు పాలేటి తిన్నెపై

నా కంటి పాపలో నాతి తను జూచుకుని

తీయసి గొంతుతో తీరుగా పాడింది!

పాడింది ఒక పాట పడతి నా మల్లీ!

క్రొత్త చిగురులు తిన్న కోకిలకు వోలె!

దూరాన మలి సంజ తూలేటి యరుణమలు

నా చెలియ మొగముపై నవకాంతులను దొలుక

మోము మోమున జేర్చి ముద్దుగా పాడింది!

పాడింది ఒక పాట పడతి నా మల్లీ!

క్రొత్త చిగురులు తిన్న కోకిలకు వోలె!

చేప పిల్లలు ఎగిరి చిలిపి గంతులు వేయ

పరుగెత్తు జాలు లటు పకపకా నవ్వంగ?

నా యెదను యెద జేర్చి నవగీతి వాడింది!

పాడింది ఒక పాట పడతి నా మల్లీ!

క్రొత్తచిగురులు తిన్న కోకిలకు వోలె!

క్రొత్త చిగురులు తిన్న కోకిలకు వోలె!

## ప్రక్కలో పసిపాప!

ప్రక్కలో పసిపాప పాలిచ్చి ముద్దాడు  
బాలెంత శోభలను పరగ నెటు మఱతు?

నోచినా నోములకు నోము పంటగు నేమొ?

చేసినా పూజలకు చిన్నారి మొలకేమొ?

మొక్కినా మొక్కులకు చిక్కినా ఫల మేమొ?

ప్రక్కలో పసిపాప పాలిచ్చి ముద్దాడు  
బాలెంత శోభలను పరగ నెటు మఱతు?

హృదయమున కద్దుకుని మదిపొంగ ముద్దాడి  
స్తన్యపానమునిచ్చు సఖియ కన్నులలోని  
కోటి వెలుగుల కాంతి కుదురుగా చిందింది!

ప్రక్కలో పసిపాప పాలిచ్చి ముద్దాడు  
బాలెంత శోభలను పరగ నెటు మఱతు?

ఆడినా ఆటలు పాడినా పాటలు

చేసినా చిత్రములు చెదిరి ఎటు దాగెనో!

తల్లియైనంతనే మల్లి పెరిగినదెంతో!

ప్రక్కలో పసిపాప పాలిచ్చి ముద్దాడు  
బాలెంత శోభలను పరగ నెటు మఱతు?

మల్లి చేరువజేరి తల్లిపిల్లలఁ జూచి

మల్లి తల్లయినదని మదిపొంగ నే బలుక

అరమోడు కనులతో నానంద మొలికింది!

## అలనాటి తొలినాటి

అలనాటి తొలినాటి అందాల నా మల్లి  
అలరినా సిగ్గులను కొలవగా తరమా?

పూలపానుపునందు  
పొసగ నాదరి రాక  
చిందినా సిగ్గులు చిత్రమయ్యేవీ!

అలనాటి తొలినాటి అందాల నామల్లి  
అలరినా సిగ్గులను కొలవగా తరమా?

చెలియ ముఖ కమలమును  
చేర్చ నా కరములను  
హిరుబిందువుల శోభ నింపుగా విరిసింది!

అలనాటి తొలినాటి అందాల నా మల్లి  
అలరినా సిగ్గులను కొలవగా తరమా?

పలుకదూ కులుకదూ  
చిలికి నే హృది జేర్చ  
చిలుక పంజరమందు చేష్టలను గనుగొందు!

అలనాటి తొలినాటి అందాల నా మల్లి  
అలరినా సిగ్గులను కొలవగా తరమా?

తలుపు వైపుకు జూచు తాఁ బోవ నుంకించు  
చిలు చెమటలను జిందు, చిత్రముగ భాషించు  
నను క్రొత్తగా జూచు నాతి తత్తరపడును!

## చేనిలో నా మల్లి

చేనిలో నామల్లి చేనేటి చిత్రాలు  
మళ్ళి జన్మకునై న మఱచిపోలేను!

మంచెపైనుండి దిగి 'మల్లి!' యని చేనంత  
అఱచి వేసారగా అలరి వెనుకగ వచ్చి  
రెండుచేతుల కనులు నిండుగా మూసేది!

చేనిలో నా మల్లి చేనేటి చిత్రాలు  
మళ్ళి జన్మకునై న మఱచిపోలేను!

చద్దిమూటను విప్పి సఖియ నాముందుంచి  
ఒక్కొక్క ముద్దను ఒసగ నోటను బెట్టు  
చిలిపిగా నే జూడ చిత్రముగ నవ్వేది!

చేనిలో నామల్లి చేనేటి చిత్రాలు  
మళ్ళి జన్మకునై న మఱచిపోలేను!

బురద పొలమునందు పొలుపార నే నుండ  
కలువ పూవులుదాల్చి కలకలా నవ్వుతు  
మంచి నీ రందించు మగువ నా పెదవులకు!

చేనిలో నా మల్లి చేనేటి చిత్రాలు  
మళ్ళి జన్మకునై న మఱచిపోలేను!

మలిసంజ వెలుగులో మల్లి నేనూ కలిసి  
కులుకు కేరింతలతో కూడి వస్తూవుంటె  
వీధంత జూచేది విప్పారు కనులతో!

## మబ్బు వీడిన చందమామే!

మబ్బు వీడిన చందమామే! నీ మొగము  
మల్లెపూవుకు సమము మేనే!

చేనిలో తోటలో చెట్టు పుట్టను జేరి  
దాగుడు మూతలతో తగ్గ నన్ను మురిపించి  
మురిపెముగ నా హృదిని ముద్దు బెట్టేవా!

మబ్బు వీడిన చందమామే! నీ మోము  
మల్లెపూవుకు సమము మేనే!

పండు వెన్నెలలోన పాలేటి తరగలలో  
శిలలచాటున జేరి చిత్రముగ నిలిచేవు!  
నిను వెదకి నిను జేర నను కౌగలించేవు!

మబ్బు వీడిన చందమామే! నీ మోము  
మల్లెపూవుకు సమముమేనే!

కొలనిలో తామరల గూడి నీ పుండగను  
తామరా పువ్వుగా తలతు నీ నెమ్మొగము!  
నీటిలోనికి లాగి నిమిడవపు కాగిలిని!

మబ్బు వీడిన చందమామే! నీ మొగము  
మల్లెపూవుకు సమము మేనే!

పూలచాటున జేరి పూవుగా మారావు  
మబ్బు చాటున జేరి మగువ! జాబిలి వైతి!  
నీ జ్ఞాపకములతో నిలిచితిని శిలువగా!

## బ్రతుకమ్మ పండుగకు

బ్రతుకమ్మ పండుగకు భక్తి తో లుకాడ!

బ్రతుకమ్మ నాడేది పడతి నామల్లి!

గుమ్మడి పూవులను గూర్చి సిబ్బిని పఱచి  
తంకేడు గన్నెరుల తగ బేర్చి యొక్కొకటి  
పసుపు కుంకుమలతో బ్రతుకమ్మను నిలిపేది!

బ్రతుకమ్మ పండుగకు భక్తి తోలుకాడ!

బ్రతుకమ్మ నాడేది పడతి నామల్లి!

పట్టు బట్టలు కట్టి బంగారు నగలతో  
పసుపు కుంకుమలతో పారాణి తిలకముల  
బ్రతుకమ్మను చేదాల్చి పాడుతూ వెళ్ళేది!

బ్రతుకమ్మ పండుగకు భక్తి తోలుకాడ!

బ్రతుకమ్మ నాడేది పడతి నామల్లి!

గడిముందు బ్రతుకమ్మను కుదురుగా తా నిలిపి  
పదిమంది స్త్రీలతో భక్తితో చప్పట్లుల  
కోలు కోలు అంటు కోటిపాటలు పాడు!

బ్రతుకమ్మ పండుగకు భక్తి తోలుకాడ

బ్రతుకమ్మ నాడేది పడతి నామల్లి!

చద్దల బ్రతుకమ్మకు సాగిలా మొక్కేది  
పానకము, వడపప్పు, పాయసము, జన్నులతో  
నైవేద్యములు పెట్టి నాట్యాలు చేసేది!

## చెలియ నీవా నాడు

చెలియ నీవానాడు చిగురు పువ్వాకులకు  
నేర్పినా నేర్పులే నేవిందు నేడూ!

‘మల్లి!’ యని నేబిలువ ‘మాలి!’ యని నను బిలిచి  
తీగ తీగకు నీరు తెచ్చి పోయించితివి!  
రాణివై ఆనాడు రాజ్యమేలితివి గదె!

చెలియ నీవా నాడు చిగురు పువ్వాకులకు  
నేర్పినా నేర్పులే నేవిందు నేడూ!

తీగ తీగకు జేరి చిగురు పువ్వాకులను  
ఆటలను పాటలను ఆడరించితివి గదె!  
ఆ ఆటపాటలే యలరుచున్నవి నేడు

చెలియ నీవానాడు చిగురు పువ్వాకులకు  
నేర్పినా నేర్పులే నేవిందు నేడూ!

కొమ్మకు కొమ్మకు జేరి కోయంటు కూయంటు  
వింత వింత ధ్వనులు విడిసితివి గదవే!  
ఆధ్వనులె యీనాడు ఆక్రమించెను తోట

చెలియ నీవానాడు చిగురు పువ్వాకులకు  
నేర్పినా నేర్పులే నేవిందు నేడూ!

ఆనాడు రాజునై అలరితిని తోటంత  
ఈనాడు బీదనై వినుచుంటి కనుచుంటి!  
చిగురు పువ్వాకులిట చెప్పేటి సకథలు!



## సంక్రాంతి లక్ష్మీ

సంక్రాంతి లక్ష్మీ యిల సాగి ముందుకు రాగ  
మల్లి మహాలక్ష్మీ వలె వెల్లి విరిసేదీ!

సంక్రాంతి ముగ్గులను సఖియ వాకిలి దీర్చు  
పసుపు కుంకుమలతో భక్తి గడపల మొక్కి  
గొబ్బెమ్మలను నిల్పి కూర్చి పూజించేది

సంక్రాంతి లక్ష్మీ యిల సాగి ముందుకు రాగ  
మల్లి మహాలక్ష్మీ వలె వెల్లి విరిసేదీ!

ఇల్లు వాకిలి దీర్చు నిలవేల్పులను గొలుచు  
బొమ్మ కొలుపుల దీర్చు పూని హరిదాసులకు  
నిండు దోసిళ్ళతో నివ్వాళు లిచ్చేది!

సంక్రాంతి లక్ష్మీ యిల సాగి ముందుకు రాగ  
మల్లి మహాలక్ష్మీ వలె వెల్లి విరిసేదీ!

పుట్నాల గురుగులను పూని కన్యల కీర్చు!  
పటిక బెల్లాలతో బాలలను పులకించు!  
తాంబూల ఫలములతో తరుణులను పూజించు!

సంక్రాంతి లక్ష్మీ యిల సాగి ముందుకు రాగ  
మల్లి మహాలక్ష్మీ వలె వెల్లి విరిసేదీ!

పొలమంత కలదిరిగి పూని ధరణికి మొక్కు  
పంట లక్ష్మీని జూచు నింట లక్ష్మీగ వెలుగు  
ఇల్లాలి తనమంత నింపుగా జూపేది!

## నా వేద నిది యనుచు

నావేద నిది యనుచు నలుగురికి నే దెలుప  
నా బాధలను నేను సమిలి మ్రొగెదనూ!

కలువ కన్నుల కొలికి  
కదిలి నను వీడెనని  
కలువ పూవుల జేరి కలత బొందనులే!

నావేద నిది యనుచు నలుగురికి నే దెలుప  
నా బాధలను నేను సమిలి మ్రొగెదను!

మెరుపు తీగెల మేని,  
మెలత వేరై నదని  
నీలి మబ్బుల జూచి నీరసింపనులే!

నావేద నిది యనుచు నలుగురికి నే దెలుప  
నా బాధలను నేను సమిలి మ్రొగెదను!

చంద్ర బింబపు మొగము  
చాస వీడిన ననుచు  
వెన్నెలా తేనితో విన్నవింపనులే!

నావేద నిది యనుచు నలుగురుకి నే దెలుప  
నా బాధలను నేను సమిలి మ్రొగెదను!

కంట నీటిని తేను  
కలవరింపను సఖయ!  
ఎడబాటు మంటలను నిమిడించు కొనియుందు!

## చందమామకు: ఈడు

చందమామకు నీడు జోడే నా మల్లి!  
అందమా నీ మొగము తీరే!

చంద్రబింబము బోలు  
సఖియ నీ ముఖ శోభ  
అని యెన్ని సార్లు నిన్నలరి హృది గ్రుచ్చితిని!  
చందమామకు నీడు జోడే నా మల్లి  
అందమా నీ ముఖము తీరే!

తెల్లనీ వెన్నెలల  
తీరే న మిలమిలలు  
నీమేని సాగసులకు నిండా ర సమములని!

చందమామకు నీడు జోడే నా మల్లి  
అందమా నీ మొగము తీరే!

చంద్ర కిరణములతో  
సఖియ! నే పులకింతు!  
నీ తనువు తాకుడుల నిలుపునా పులకింతు!  
చందమామకు నీడు జోడే నా మల్లి!  
అందమా నీ మొగము తీరే!

అందాల మల్లేది?  
చందాల వల్లేసి?  
అని పలుక జాబిల్లి అలరి నే నేమందు?

## ఇంతే గదే మల్లి!

ఇంతేగదే మల్లి! అంతేగదే!

నే జేసినా నేర మింతేగదే!

కన్నీరు తొలుక నని కలత నే బొందనని

బాస జేసితి నాటి ప్రతిస దప్పితినా?

నాలోన నే కుమిలి నలుగు చుంటినిగాని!

ఇంతేగదే మల్లి! అంతేగదే!

నే జేసినా నేర మింతే గదే!

పాలేటి తరగలను పడతి నీ నభులంబు

కలయ జూచుచు బయలు కనలు నింపితి నంతే!

కన్నీరు తొలికెనా? కాలువలు గట్టెనా?

ఇంతేగదే మల్లి! అంతే గదే!

నే జేసినా నేరమింతే గదే!

చందమామను జూచి సఖయ నీ మొగమంచు

జాలిగా జూచుచు జలదరించితి నంతే!

వేదనను వివరించి విప్పి జెప్పితినా?

ఇంతేగదే మల్లి! అంతేగదే.

నే జేసినా నేరమింతే గదే!

కోకిలలు పాడగా కూడగట్టితి మనసు

చిలుక పలుకగ మదిని నిలువరింపగ లేద?

కన్నీరు నావీతిని కలత నుసి జేసితిని!

## తానొకటి తలపగా

తానొకటి తలపగా దైవమొకటించే!

ఒకటి చేయగ నీవు ఒకటాయె చెలియా!

చిలుక కోకిలలకూ పలుకు పాటల నేర్పి  
నా వేదనల మాన్పు నాతి సెలవిచ్చితివి!  
చిలుక కోకిలలె నను చిత్రవధ చేసినవి!

తానొకటి తలపగా దైవమొకటించే!

ఒకటి చేయగ నీవు ఒకటాయె చెలియా!

చిలుక పలుకులు నీదు చిరకాల కథ లగును!

కోకిలా పాటలగు కోమలీ నీ చరిత!

మధుర స్మృతులను తెచ్చి మాడ్చి వేయును చెలియ

తానొకటిగా తలపగా దైవమొకటెంచే

ఒకటి చేయగ నీవు ఒకటాయె చెలియా!

మంచెపై రా చిలుక మధురవాక్కులు బలికి

కొమ్మపై కూర్చుండి కూయంటు కోకిలా

అంపమున కోయమది రవ్వరట్టులేక!

తానొకటి తలపగా దైవమొకటించే!

ఒకటి చేయగ నీవు ఒకటాయె చెలియా!

వేదనల మాన్పుచున, వేదనల రెటించె

నా దుఃఖ మధిక్మై నదులయ్యె కీన్నీరు!

రోదనల ధ్వనులతో రోదనీ నిండెనే?

## చివటి పాటిదె !

చివటి పాటిదె యింక చెలియ పాడనులే!

అలరి నేనిక నిన్ను కలవరింపనులే!

నెన్నెలా రాత్తులను

తిన్నెలను జతగూడి

వివరించినా క్షణము లిహ ఇంక రావులే!

చివటి పాటిదె యింక చెలియ పాడనులే!

అలరి నేనిక నిన్ను కలవరింపనులే!

కొసరి మన మిరువురము

కోయిలతో జతగూడి

పాడినా పాటలిక పడతి మఱి రావులే!

చివటి పాటిదె యింక చెలియ పాడనులే!

అలరి నేనిక నిన్ను కలవరింపనులే!

పొలములో పనిచేసి పొసగి కేరింతలతో

ప్రేమతో మనమింక

పెనగు టిక లేదులే!

చివటి పాటిదె యింక చెలియ పాడనులే!

అలరి నేనిక నిన్ను కలవరింపనులే!

నీ తలపులింక నే

నిలుపు చుంటిని చెలియ!

మూగినై మూర్తినై మునిగ మారుచునుంటి!

## ఎచటుంటివని యడుగ ?

ఎచటుంటివని యడుగ నేమందునే? నీదు  
చెలులంత యడుగ నే నేమందునే?

పలుకు నేర్చిన చిలుక

పరగ నాదరి జేరి

మల్లెచ్చటున్నదన మాటేమి పలుకుదును?

ఎచటుంటివని యడుగ నేమందునే? నీదు  
చెలులంత యడుగ నే నేమందునే?

పాడుతూ కోకిలా

పరవశముతో వచ్చి

మల్లెదియని యడుగ మదిపొంగ నేమందు?

ఎచటుంటివని యడుగ నేమందునే? నీదు  
చెలులంత యడుగ నే నేమందునే?

నీ వెళుల యంపములు

నీటుగా నేర్చినా

నది కన్య లడుగగా నాతి! నే నేమందు?

ఎచటుంటివని యడుగ నేమందునే? నీదు  
చెలులంత యడుగ నే నేమందునే?

నీ చెలులు ననుజుటి

నీ జాడ లడుగగా

నింగి చుక్కల జూపి నింపుదును కన్నీరు!

## జన్మజన్మల నాటి

జన్మ జన్మలనాటి జంట వీడిందీ!

మర్మముగ తన బొమ్మ మరుగుజేసిందీ!

పెనుకున్న తరువును ప్రేమలను విదిలించి

చిన్నారి చివురులను చిట్టిపూవుల నొదిలి

సాలేగు తరగలలా పయనమై పోయింది!

జన్మల జన్మలనాటి జంట వీడిందీ!

మర్మముగ తన బొమ్మ మరుగు జేసిందీ!

మనసార జూచింది మగువ నా కళ్ళలో

మళ్ళి ఎస్తా ననుచు మాటకే జెప్పింది!

మరు జన్మకని దాని మాటకర్థమొ యేమొ!

జన్మ జన్మలనాటి జంట వీడిందీ!

మర్మముగ తన బొమ్మ మరుగుజేసిందీ!

చెలి కనులు చెలి వళులు చెలి కటిని నే జూచి

తా నదీ కన్నెయని తనివార వీక్షింతు!

తన కల్లి యొడియందు తా నొదిగె కాబోలు!

జన్మ జన్మలనాటి జంట వీడిందీ!

మర్మముగ తన బొమ్మ మరుగు జేసిందీ!

కాటుచుబ్బిన చంద్రకళవోలె నే నుంటి

గాలిలో దీపముగ కదులుచుంటిని క్షణము!

నా విరహ యాత్రలో నావ యెటు బోవునో!



## దరిలేని వేదనల

దరిలేని వేదనల ద్రవమాయో మది మల్లి!  
జల జలా పారేటి ఝరి యాయోనే!

గొంతె త్తి ఏ మాట  
కోరి నే పలికినా!  
నీ తోడ పలికినటు నే పులకరిస్తాను?

దరిలేని వేదనల ద్రవమాయో మది మల్లి!  
జల జలా పారేటి ఝరియాయోనే!

ఏ పాట పాడినా  
ఎదురుగా నీ పుండి  
కలకలా నీ గొంతు కలిపినట్లుంటాది!

దరిలేని వేదనల ద్రవమాయోనే మల్లి!  
జల జలా పారేటి ఝరి యాయోనే!

మల్లి పందిరి క్రింద  
మగువ నే రోదింప  
నీ రోదన ధ్వనుల నే విందు నా జతగ!

దరిలేని వేదనల ద్రవమాయోనే! మల్లి!  
జల జలా పారేటి ఝరి యాయోనే!

అందుకే ఏ మాట లాడనిక! పాడనిక!  
కన్నీరు తొణుకుచు కథల మది దలప నిక!  
శిలగ నే మారెదను చిత్రముగ పాలేట!

## పాలేరు పొంగేది

పాలేరు పొంగేది పరవళ్ళుగా-మల్లి  
పాదాలు కదిలేవి ఘలు ఘల్లునా!

పాలేటి పాటలకు పరవళించిన మల్లి  
ఆటుపోటులచింది యలరు జలధికి వోలె  
అందెలూ ఘల్లునగ నా మల్లీ  
చిందేది నాట్యాలు నా మల్లీ

పాలేరు పొంగేది పరవళ్ళుగా మల్లి  
పాదాలు కదిలేవి ఘలు ఘల్లునా!

పాలేటి పాటలతో పల్లవిని కలుపుతూ  
న్నేహ గీతాలతో చిరునగవు చిందగా  
వనవీధి పక్షులే పాడేవి!  
వన మయూరము లన్ని యాడేవి!

పాలేరు పొంగేది పరవళ్ళుగా!-మల్లి  
పాదాలు కదిలేవి ఘలు ఘల్లునా!

వంపులతో పాలేటి సొంపులను జతజేసి  
కదిలేటి యలలవలె కరచాలనము జేసి  
లయతాళ గతులతో నా మల్లీ!  
లాలిత్య మొలికేది నా మల్లి!

పాలేరు పొంగేది పరవళ్ళుగా-మల్లి  
పాదాలు కదిలేవి ఘలు ఘల్లునా?

## అనాటి పాలేరె!

అనాటి పాలేరె! అనాటి చిటుతరగ  
లానాటి యిసుకపొర లానాటి శిలలే!

అనాటి పాలేటి యూచిన్ని తరగలే  
కనుల కానందమును గలిగించి మెత్తినేవి  
అదియంత నేడు నా కగుపించు నుసిమసిగ!

అనాటి పాలేరె! అనాటి చిటుతరగ  
లానాటి యిసుకపొర లానాటి శిలలే!

పాలేటిలో శిలలు పసిడిబొమ్మల మల్లె  
మధుర మూర్తులవోలే మనసు కగుపించేవి!  
కకన శిల లనిపించు కనుల గఱుమను నేడు!

అనాటి పాలేరె! అనాటి చిరుతరగ  
లానాటి యిసుకపొర లానాటి శిలలే!

అనాటిపాలేటి అందాల రాగాలు  
అనాటి సాగసంత అడవిలా గనిపించు!  
మల్లెలేనీ నాకు మరుభూమిగా దోచు!

అనాటి పాలేరె! అనాటి చిరుతరగ  
లానాటి యిసుకపొర లానాటి శిలలే!

## ఏనోము పున్నెములు

ఏనోము పున్నెములు ఏ పూజ ఫలములు  
మల్లి! నీ యాపదను మాన్పలేదుగదా!

అగుపడిన దేవతల సత్వ పూజించావు  
కనబడిన తీర్థముల గ్రాంచి నేవించావు  
ఆ దేవతలు నీకు అడ్డురాలేదు చెలి!

ఏనోము పున్నెములు ఏ పూజ ఫలములు  
మల్లి! నీ యాపదను మాన్పలేదుగదా!

పేదసాదల కరుణ ప్రీతితో జూచావు  
పిన్నలకు పెద్దలకు ప్రేమ విరజిమ్మావు  
ఆ పున్నెములు నీకు అడ్డు రాలేదు చెలి!

ఏనోము పున్నెములు ఏ పూజఫలములు  
మల్లి! నీ యాపదను మాన్పలేదుగదా!

పూ మొక్కలన్ని నీ బిడ్డలై పెరిగినవి  
ఫలవృక్షములు నీదు బంగారు కొమరులై  
అలరుచున్నవి చెలియ! అందాల మనతోట!

ఏ నోము పున్నెములు ఏ పూజఫలములు  
మల్లి! నీయాపదను మాన్పలేదుగదా!

విధివాత కాబోలు! ఎదిరింప మన తరమ?  
జరుగ వలసినదంత జరిగినది ప్రియసఖి!  
మన ప్రేమ చేదాయె! మన మనసు లెడమాయె!

## మనసు లొకటైనాము

మనసులొకటైనాము తనువులొకటైనాము

నీవున్న నాలోన నేను మఱి లేను

నీవున్న నాలోన నేను మఱి లేను!

గంగ యమునా నదుల కలయికల మాదిరిగ

కృష్ణ మూసీ జలల కూడికలవోలె

మన మనసులొక్కటై మలుచుకున్నవి చెలియ!

మనసు లొకటైనాము తనువులొకటైనాము

నీవున్న నాలోన నేను మఱి లేను!

నింగిమబ్బలు రెండు నిలిచి ఒకటైనట్లు

మల్లెమాలతి తీగె లల్లుకున్నట్లుగా

తనువులొకటైచాము తస్మయము పొందాము!

మనసులొకటైనాము తనువు లొకటైనాము

నీవున్న నాలోన నేను మఱి లేను!

మనసులో మనసుంచి తనువులో తనువుంచి

పాలేటితరగల్గొ పయనమెపోయావు

నీబొమ్మ నను విడదు నీలి రంగుకు మల్లె!

మనసులొకటైచాము తనువులొకటైచాము

నీవున్న నాలోన నేను మఱి లేను!

నీవున్న నాలోన నేను మరి లేను!

## రంగులేనీ బొమ్మ

రంగులేనీ బొమ్మ సవరనము లెటు లొలుకు?  
చెలిలేని బ్రతు కెటుల చిగురించు నింకా!

జారినా పువ్వులు సఖియ వేరై తివీ!  
తొడిమలా నే నిలిచి తూలుచుంటిని సఖియ!  
చైతన్యమే లేని జీవమెటు శోభించు!

రంగులేనీ బొమ్మ సవరనము లెటు లొలుకు?  
చెలిలేని బ్రతు కెటుల చిగురించు నింకా!

పెనుగాలి తాకిడికి ప్రిదిలి యటు నిటునూగి  
అకుపూవులు రాలు అడలు తరువుగ నుంటి.  
అతివ! అలనాటి యా అందాలు ఎటు బోయె?

రంగులేనీ బొమ్మ సవరనము లెటులొలుకు  
చెలిలేని బ్రతు కెటుల చిగురించు నింకా?

హబ్బుకమ్మిన రేయి మాదిరిగా నేనుంటి  
నీరు విడిచిన చేప నిండు వేదన నైతి  
కనుచూపు మేరంత కారుచీకటి సఖి!

రంగులేనీ బొమ్మ సవరనము లెటులొలుకు  
చెలిలేని బ్రతు కెటుల చిగురించు నింకా!

ముత్యాలు దండతెగి ముళ్ళలో రాలినవి  
రాలినా ముత్యాలు రాళ్ళ పాలాయెనే  
శూన్యమా దారమతో స్రుక్కుచుంటిని చెలీ!

## కన్నీరు నొలుక నిక

కన్నీరునొలుక నిక కలతబాటొందనిక  
బంధుమిత్రుల యెదుట పడతి! నిను దలపా!

రగిలేటి నా గుండె రవలు బయటికి తేను!  
పగిలేటి నా మనసు బాధ వెలికి తేను!  
నాలొనె నే కుమిలి నలిగి పోయెదనిక!

కన్నీరునొలుక నిక కలతబాటొంద నిక  
బంధుమిత్రుల యెదుట పడతి! నిను దలపా!

క్రమేటి కన్నీరు కన్నులలో నింకింతు!  
అదిరెటి ముకుపుటల హద్దులో నుంచెదను!  
‘హా! చెలీ!’ అను పలుకు లన నింక పలుమాఱు

కన్నీరు నొలుక నిక కలతబాటొందనిక  
బంధుమిత్రుల యెదుట పడతి! నిను దలపా!

ఒంటరిగ పాలేటి యొడ్డును దిరుగ నిక  
మంచెపై నెక్కి యికి ‘మల్లి!’ యని బిలువనే!  
కొలనితామర జూచి కూడి రోదంపనే!

కన్నీరు నొలుక నిక కలత బాటొందనిక  
బంధుమిత్రుల యెదుట పడతి! నిను దలపా!

పిన్న పెద్దలుజేరి ‘పిచ్చివా’ డనిరి నను  
జగమెఱుగునా సఖీ! జన్మ జన్మాలక్షణ?  
తనవులూ వేరనీ, తగ మనుసు లొకటనీ!

## మల్లే కావాలి!

మల్లే కావాలి! చిటు

మల్లే కావాలి!

ఎన్ని పూలు పూదోటను విరిసిన

వన్నెలాడి నామనసుకు సచ్చిన

మల్లే కావాలి! చిటు

మల్లే కావాలి!

...మల్లే

చంపక జాడీ మాలతీ జలజ

చామంతుల నే జేర నొల్లను

సన్నని కలువల సోగ కన్నులతో

సర్వస్వమును దోచుకున్న ఆ

...మల్లే

సుందర రూపము సురుచిర కాంతులు

సుగంధ లహరుల సోగను కత్తియలు

వన్నెలు చిన్నెల నెన్నిజూపినను

ఎన్నిక జేయను మల్లిని దప్ప

...మల్లే

ఆణిముత్యమో దివి యచ్చరయో

అమృతమధనమున మోహిని మూర్తియో

వెన్నెల నురుగుల ప్రాణ నెచ్చెలియో

పన్నుగజేసిన స్పటిక శిల్పమో!

...మల్లే

మనసున నిలిచిన మధుర చిత్రముగ

గొంతున కదిలే కోమల గీతిగ!

కన్నుల మెదిలే కావ్య స్వప్నముగ

శలకాలము నా మదిలో మెదిలే!

...మల్లే



## ఎందుకే కోకిలా ?

ఎందుకే కోకిలా ఆ పాటలూ!

ఎందుకే ఓ చిలుక ఈ మాటలూ!

ఆ పాట లామాట లామల్లి దగ్గతే

అలరి నేర్పినవన్ని అన్ని నే నెఱుగుదును!

క్రొత్తవనములు జూప కోర్కె మీ కెందుకే?

ఎందుకే కోకిలా ఆ పాటలూ!

ఎందుకే ఓ చిలుక ఈ మాటలూ!

కొండకోనలు తిరిగి కొనరి చివురులు దెచ్చి

మల్లి శిగలో తురిమి మధురిమలు నేర్పావు

కోకిలా! నీ గుట్టు కొనవఱకు నెఱుగుదును.

ఎందుకే కోకిలా ఆ పాటలూ!

ఎందుకే ఓ చిలుక ఈ మాటలూ!

ఓయనీ పండ్లనూ తీరుగా రుచిమాచి

మల్లి కర్పణజేసి మాటలే నేర్పావు!

తెరమఱుగు కథలన్ని తెలుసులే ఓ చిలుక!

ఎందుకే కోకిలా ఆ పాటలూ!

ఎందుకే ఓ చిలుక ఈ మాటలూ!

ఆ మల్లి పాటలే ఆ మల్లి మాటలే

అన్ని నే విన్నవే! ఆ మల్లి పలికినవే!

ప్రాత పాటలు పాడి ప్రాణాలు తీయకుడు!

## చీకటిని నను ముంచి

చీకటిని ననుముంచి చిరసౌఖ్య మొందావు!  
విలపించు చుంటి చెలి! వేయి గొంతులతో!

రగిలినా మనసుతో  
పగిలినా గుండెతో  
నిను పిలిచినా పిలుపు నింగిచుక్కల దాకె!

చీకటిని నను ముంచి చిరసౌఖ్య మొందావు  
విలపించు చుంటి చెలి! వేయిగొంతులతో!

పాలేరు ననుజూచి  
పరుగు పరుగున బోవు  
శిలలన్ని తలలొంచు చిఱుమీను లదిరిపడు!

చీకటిని ననుముంచి చిరసౌఖ్య మొందావు  
విలపించు చుంటి చెలి! వేయి గొంతులతో!

ఏటిదరులూ రెండు  
చాటుగా రోదించు!  
ఇమ్ముగా నినుకపొర చెమ్మగిల్లును సఖయ!

చీకటిని ననుముంచి చిరసౌఖ్య మొందావు  
విలపించుచుంటి చెలి! వేయి గొంతులతో!

చందమామను విడిచి చల్ల గాలుల నొదిలి  
పాలేటి కగపడక పక్షులకు కనబడక  
శిలల చాటున జేరి చింతించుచుంటి సఖ!

## ఒంటరిగ పాలేటి

ఒంటరిగ పాలేటి ఒడ్డునకు రాగా  
‘హా సఖా!’ యని నన్ను అటచి పిలిచేవూ!

సలుదెసల పరికింతు  
నాతి! నిను కనుగొనగ  
శిరమెత్తి వినుపీధి చేర రావే యందు!

ఒంటరిగ పాలేటి ఒడ్డునకు రాగా  
‘హా సఖా!’ యని నన్ను అటచి పిలిచేవూ

శిలల చాటున నుండి  
చేర బిలిచితి ననుదు!  
శిల్పివలె నెడకును జేరుదును శిలశిలను!

ఒంటరిగ పాలేటి ఒడ్డునకు రాగా  
హా సఖా! యని నన్ను అటచి పిలిచేవూ!

పాలేటి మలుపులలో  
ప్రవహించు జాలులలో  
నినదించు నాదమును నీదె యని భ్రమయింతు!

ఒంటరిగ పాలేటి ఒడ్డునకు రాగా  
హా సఖా! యని నన్ను అటచి పిలిచేవూ

నీటి పక్షులలోన నీవుంటి వనిజాతు  
గాలి సవ్వడులలో కలిసుంటి వని యెంత  
సలుదెసల నిను జూతు నాతి! గుండెలు వగుల!

## మనసులో మనసుగా

మనసులో మనసుగా తనువులో తనువుగా  
కలిసియుంటిమి నాటి కథలన్ని ముగిసే!

పూవులో తావిగా  
చివురులో తళుకులా  
వెన్నెలల వెలుగులా వెలిసియుంటిమి నాడు !

మనసులో మనసుగా తనువులో తనువుగా  
కలిసి యుంటిమి నాటి కథలన్నీ ముగిసే!

చెట్ట పట్టాలతో  
చేనంత తిరుగుతూ  
గువ్వజంటకు మల్లె కలికితిమి గడవే!

మనసులో మనసుగా తనువులో తనువుగా  
కలిసి యుంటిమి నాటి కథలన్నీ ముగిసే!

చిత్ర చిత్రములుగా  
చిలుకలతో పలికితిమి  
కోకిలతో మన మవుడు కూడి పాడతిమి!

మనసులో మనసుగా తనువులో తనువుగా  
కలిసి యుంటిమి నాటి కథలన్నీ ముగిసే!

పాలేటి యిసుకలో పరుగు లేమాయెనో!  
కంది చేనీలోని కథలెటుల బోయెనో!  
గతమంత కళ్ళలో కట్టిపట్టుంటాది!

## చెలి పలుకులే నాకు

చెలి పలుకులే నాకు కర్ణామృతం-మల్లి  
పులకింపులే నాకు జీవామృతం!

వాడి పోయిన మనసు

వన్నెలను పొందేది!

మలిసమైనా మనసు మధురిమలు చిందేది!

చెలి పలుకులే నాకు కర్ణామృతం-మల్లి  
పులకింపులే మదికి-జీవామృతం!

సకలేంద్రియములకు

సంతసము గలిగించి

ఆనంద వారిధిని నలు తేలవేసేవి!

చెలి పలుకులే నాకు కర్ణామృతం-మల్లి  
పులకింపులే మదికి-జీవామృతం!

చెలిలేని నా మనసు

చిమ్మ చీకటి యాయె!

సుడులలో తిరిగేటి పడవాయె నా బ్రతుకు!

చెలి పలుకులే నాకు కర్ణామృతం-మల్లి  
పులకింపులే మదికి జీవామృతం!

నీ పలుకు విసబడదు

నా పలుకు మూగపడె!

చైతన్యమేలేని జడజీవి నే నిపుడు!

చెలి పలుకులే నాకు కర్ణామృతం-మల్లి  
పులకింపులే మదికి జీవామృతం!

## పాలు ముట్టి

పాలు ముట్టి నాడు ప్రతి న జేశామూ!  
పచ్చ నాకును బట్టి బాస చేశామూ!

కంటిరెప్పల మల్లె  
జంట విడి పోమనుచు

గుడి దేవునీ ముందు గుట్టుగా పలికాము!

పాలు ముట్టి నాడు ప్రతి న జేశామూ!  
పచ్చ నాకును బట్టి బాస చేశామూ!

నీకు నాకు సాక్షి  
సిండు చందురు డనుచు

వెన్నెల్ల బయలులో వివరంగ పలికాము!

పాలు ముట్టి నాడు ప్రతి న జేశామూ!  
పచ్చ నాకు బట్టి బాస చేశామూ!

ఈ గున్న మామిడి

ఈ మల్లె పొద మనకు

మధ్యవర్త లనుచు మర్మముగ పలికాము!

పాలు ముట్టి నాడు ప్రతి న జేశామూ!  
పచ్చ నాకును బట్టి బాస చేశామూ!

బాసలన్నీ జేరె

పాలేటి తరగల్లో

జంట విడిపోయాము! ఒంటి నను జేశావు!

పాలు ముట్టి నాడు ప్రతి న జేశామూ!  
పచ్చ నాకును బట్టి బాస చేశామూ!

## మనసు బరువును

మనసు బరువును మోయలేనే! ఓ మల్లి!

మనసు వెన్నెల జేయలేనే!

అల్లి బిల్లిగ మనసు

అల్లుకున్నావు గదె!

మల్లె పూవాననల మదినంత నింపావు!

మనసు బరువును మోయలేనే! ఓ మల్లి

మనసు వెన్నెల జేయలేనే!

చందమామకు మల్లె

చల్లగా తెల్లగా

తియ్యగా మననంత తీపిగా జేశావు!

మనసు బరువును మోయలేనే! ఓ మల్లి

మనసు వెన్నెల జేయలేనే!

మల్లె తీగే వాడె

చెల్లె! నా కోరికలు

చందమామా మాసె చల్లదనములుమాసె!

మనసు బరువును మోయలేనే! ఓ మల్లి

మనసు వెన్నెల జేయలేనే!

మనసు కుంపటియాయె

మది చీకటులు క్రమ్మె

బ్రతుకలేకా నేను బ్రతుకుచుంటిని సఖీ!

## ఒకనాటి కథ లన్ని

ఒకనాటి కథలన్ని ఇంకెందుకే! మల్లి!

ఒకనాటి ముచ్చట్లు ఇంకెందుకే!

అవతలొడ్డున నీవు ఇవతలొడ్డున నేను  
ఓ యసగ ఓ యంటు ఒప్పగా గొంతెత్తి  
పాలేటి ఒడ్డునా పాటలే పాడాము!

ఒకనాటి కథలన్ని ఇంకెందుకే! మల్లి

ఒకనాటి ముచ్చట్లు ఇంకెందుకే!

ఏఱు గలగలమంటు ఈలలేస్తుంటేను  
పండు వెన్నెల్లోన పాలేటి తిన్నెల్లో  
గుండె గుండెను కలిపి గునగునల నాడాము!

ఒకనాటి కథలన్ని ఇంకెందుకే! మల్లి

ఒకనాటి ముచ్చట్లు ఇంకెందుకే!

ఏటి మోతల కలిపి పాటలే పాడాము  
నీటి తరగల మల్లె ఆటలే ఆడాము  
సుడులవలె చుట్టుకుని త్రుళ్ళింత లేశాము!

ఒకనాటి కథలన్ని ఇంకెందుకే! మల్లి

ఒకనాటి ముచ్చట్లు ఇంకెందుకే!

సింగారములుపోయె చిటునవ్వులంతమయె  
జంట విడి బంటినై కంటినీరే మిగిలె  
కాటు చీకటిలోన కథ నడుపుచుంటి చెలి!